

آل بیت علیہ السلام کے حقوق

شریعت کے آئینہ میں

تألیف

فضیلۃ الشیخ صالح بن عبد اللہ الدرویش حفظہ اللہ

(القاضی بالمحکمة العامة بالقطیف)

ترجمہ و تلخیص

فضل الرحمن رحمانی ندوی مدنی

المدرس باجمعیة الخیریة لتحفیظ القرآن الکریم بمحافظة جدة



تم إعداد هذا الكتاب بالتعاون مع:

موقع البرهان : www.alburhan.com

موقع العقيدة : www.aqeedeh.com

محفوظة
جميع الحقوق

لا يسمح بالنشر الإلكتروني أو المطبوع إلا بعد الرجوع والإستئذان من أحد المؤquin

اہل سنت کے نزدیک اہل بیت کا مقام و مرتبہ	:	نام کتاب
فضیلۃ الشیخ صالح بن عبداللہ الدرویش	:	مصنف
فضل الرحمن رحمانی ندوی مدنی	:	ترجمہ و تلخیص
www.aqeedeh.com عقیدہ لا بُریری	:	ناشر
2010ء	:	سال طبع
20 ہزار	:	تعداد

آل بیتؑ کے فضائل

6	﴿ مقدمہ کتاب ﴾
8	﴿ آل بیت علیہ السلام کی لغوی تعریف! ﴾
10	﴿ اصطلاح میں آل بیت علیہ السلام کون لوگ ہیں؟ ﴾
11	﴿ اہل تشیع کے نزدیک آل بیت علیہ السلام کا مفہوم ﴾
18	﴿ قرآن و حدیث میں آل بیت کے فضائل و مناقب ﴾
18	﴿ قرآن حکیم کی روشنی میں فضائل و مناقب ﴾
20	﴿ احادیث کی روشنی میں فضائل و مناقب ﴾
20	(۱) حدیث غدری
22	(۲) حدیث اصطفاء
23	(۳) احادیث درود
24	﴿ اقوال سلف کی روشنی میں فضائل اہل بیت کا بیان ﴾
27	﴿ آل بیت رسول ﷺ کے بارے میں اہل سنت والجماعت کا عقیدہ ایک نظر میں! ﴾
36	﴿ ایک گھمبیر لمحہ فکر یہ!! ﴾
39	﴿ امت مسلمہ پر آل بیت علیہ السلام کے شرعی حقوق کے اثبات کا بیان !! ﴾
55	﴿ اہل بیت بھی بشر ہیں ﴾
66	﴿ بحث کا حصل اور لب لباب ﴾
71	﴿ آل بیت کی محبت، دعویٰ اور حقیقت! ﴾

72	فرقة اسماعيليه
72	تیسرا فرقہ اثنا عشریہ
74	اہل سنت والجماعت کے نزدیک امامت کی برهان
79	اہل سنت کی نگاہ میں قرآن حکیم کا مقام
81	آخری گزارش
83	عرض مترجم

مقدمہ کتاب

ان الحمد لِلّٰهِ نحْمَدُهُ وَنستَعِينُهُ وَنستَغْفِرُهُ، وَنَعُوذُ بِاللّٰهِ مِنْ
 شَرِّورِ أَنفُسِنَا مِنْ وَسِيئَاتِ أَعْمَالِنَا، مِنْ يَهْدِهِ اللّٰهُ فَلَا مُضِلٌّ لَهُ
 وَمِنْ يَضْلِلُ فَلَا هَادِي لَهُ، وَاشْهَدُنَا لِأَنَّا إِلَّا إِلَهٌ عَلَيْهِ وَاشْهَدُنَا
 مُحَمَّداً عَبْدَهُ وَرَسُولَهُ، صَلَّى اللّٰهُ عَلَيْهِ وَعَلَى آلِهِ وَصَحْبِهِ
 وَسَلَّمَ تَسْلِيمًا كَثِيرًاً امَّا بَعْدُ

اللّٰهُ تَعَالٰی نے اپنے نبی ﷺ کے آل بیت کے چند حقوق رکھے ہیں جن کی بجا آوری ضروری ہے، انہیں بعض خصائص سے بہرہ ور کیا ہے جن کا لحاظ رکھنا ایک مومن کامل کا شیوه ہے۔ انہیں حقوق اور فضائل کی بجا آوری سے اہل سنت والجماعت اور ان کے مخالفین کے درمیان فرق واضح ہو کر سامنے آ جاتا ہے، اسی موقع سے دودھ کا دودھ اور پانی کا پانی آشکارا ہو کر منظر عام پر آ جاتا ہے۔ یہ بدیہی امر ہے کہ اہل سنت والجماعت آل بیت رسول ﷺ کے حقوق کا لحاظ رکھتے ہیں، ان کے حقوق کی بجا آوری میں بغیر کسی مبالغہ آرائی و غلو بازی اور افراط و تفریط کے بڑھ چڑھ کر حصہ لیتے ہیں اور وہ اس سلسلہ میں کسی پس و پیش سے کام نہیں لیتے۔ اس کے برعکس اہل سنت والجماعت کے مخالفین کا حال یہ ہے کہ وہ ان کی مخالفت میں ہاتھ دھوکر پیچھے پڑے ہوئے ہیں اور تالٹھونک کر اکھاڑے میں کو دپڑے ہیں۔ اہل سنت والجماعت اور ان کے مخالفین میں ما بہ لامتیاز تو یہ ہے کہ ان کے مخالفین نے آل بیت نبی ﷺ کے حقوق کے بارے میں مبالغہ آرائی اور غلو بازی کی حد کر دی ہے، حتیٰ کہ انہوں نے ان کو رب العالمین کے مرتبہ پر فائز کر دیا ہے (العیاذ باللّٰہ)۔ اس پر مستزاد کہ جس

نے ان کی نہ مانی اس سے انہوں نے بائیکاٹ کیا، جنگ وجدال پر آمادہ ہو گئے اور ان سے کھلم کھلا عداوت کا اعلان کر دیا، حتیٰ کہ ان کو ظالمین کی صفت میں شامل کر دیا گیا۔

اللہ تعالیٰ سے دعا ہے کہ اس مختصر رسالہ کے ذریعہ سے امت مسلمہ کو آل بیت نبی ﷺ سے متعارف کروانے کی توفیق عطا فرمائے اور کسی مبالغہ آرائی اور غلط بیانی کے بغیر ان شرعی حقوق سے آگاہ کرنے کی سعادت نصیب فرمائے۔ آمین



آل بیت ﷺ کی لغوی تعریف!

اہل زبان کہتے ہیں [اہل الرجل] تو اس سے مراد کسی شخص کی اہلیہ ہوتی ہے اور عربی زبان میں (تاہل) سے مراد خانہ آبادی ہوتی ہے۔ لغت کے امام خلیل نحوی کا اسی طرف رجحان ہے۔^۱

علمائے لغت کے نزدیک (اہل بیت) سے مراد گھروالے، خاندانی رشتہ دار، کنبے اور برادری والے ہوتے ہیں اور (اہل اسلام) سے مراد مسلمان ہوا کرتے ہیں جو کلمہ گواور دین اسلام کو ماننے والے ہوں۔^۲

المقایيس فی اللغة“ میں ہے کہ جب عربی زبان میں (آل) کہا جائے اس سے مراد (اہل بیت) ہوا کرتے ہیں، یعنی گھروالے کنبے اور برادری والے خاندانی رشتہ دار وغیرہ۔^۳ ابن منظور لغوی تحریر فرماتے ہیں: (وآل الرجل اهله، وآل الله وآل رسوله اولیاؤه، اصلها (اہل) ثم ابدلت الهاء همزة، فصار فی التقدير (أآل) فلما توالى الهمزتان ابدلوا الثانية الفاً):“^۴ یعنی (آل) سے مراد اہل وعیال، خاندانی رشتہ دار ہوتے ہیں اور (آل الله وآل رسول الله) سے مراد اللہ والے اور رسول اللہ ﷺ سے پچی محبت کرنے والے ہوتے ہیں۔ (آل) اصلاً (اہل) تھا۔ کثرت استعمال کی وجہ سے (هاء) کو ہمزہ سے بدل دیا گیا تو (أآل) ہو گیا۔ چونکہ اکٹھے

^۱ ملاحظہ ہو: کتاب العین (۱/۸۹)۔

^۲ ملاحظہ ہو: الصحاح (۴/۱۶۲۸) و لسان العرب (۱۱/۲۸)۔

^۳ ملاحظہ ہو: المقایيس فی اللغة (۱/۶۱)۔

^۴ ملاحظہ ہو: لسان العرب (۱۱/۳۱) و نحوه عن الاصفهانی فی المفردات فی غریب القرآن (ص: ۳۰)

دو ہزارہ باعث ثقل تھا س لئے دوسرے ہمزہ کو الف مدم سے بدل دیا تو (آل) ہو گیا۔

(آل) کی خصوصیت یہ ہے کہ اس کو صرف اور صرف مقام عزت و شرف کی طرف منسوب کر کے استعمال کیا جائے گا۔ کسی گھٹیا پیشے اور کم تر شعبے کی طرف نسبت کر کے اس کلمہ کو استعمال نہیں کیا جائے گا، لہذا (آل حائی) کہنا لغوی طور پر درست نہ ہو گا، لیکن اس کے برخلاف (اہل) ہر شخص کے لئے استعمال کیا جا سکتا ہے، چنانچہ (اہل حائی) کہنا درست ہو گا۔

(بیت الرجل) سے مراد آدمی کا گھر، اس کا محل اور مکان وغیرہ ہوتا ہے، لیکن مطلقاً (البیت) کہا جائے تو فوراً یہ بات ذہن میں آتی ہے کہ اس سے مراد (بیت اللہ) یا (کعبۃ اللہ) ہے، کیونکہ مومنین کے دل مارے شوق کے بیت اللہ کی طرف کھنچتے چلے جاتے ہیں۔ بلاشبہ اللہ کے گھر میں ہی دلوں کے لئے راحت و سکون کا سامان مہیا ہے، وہیں دلوں کو قرار آتا ہے، کیونکہ بیت اللہ ہی مسلمانوں کا قبلہ و کعبہ ہے، اگرچہ زمانہ جاہلیت میں (اہل بیت) سے سُکان بیت اللہ مراد لئے جاتے تھے۔ اس سے مراد (قریش کا قبیلہ) تھا، لیکن اسلام کے آجائے کے بعد (اہل بیت) سے آل رسول ﷺ مراد لیا جانے لگا، چنانچہ اب (اہل بیت) سے مراد آل رسول ﷺ ہی ہوں گے۔ ②



۱ ملاحظہ ہو: النہایۃ لابن الاطیر (۱۷۰/۱)

۲ ملاحظہ ہو: المفردات فی غریب القرآن (ص: ۲۹) شیخ الاسلام علامہ ابن قیمؓ نے اپنی کتاب (جلاء الافهام فی فضل الصلاة والسلام علی خیر الانام میں اس بارے میں تفصیل کے ساتھ بحث کی ہے۔ طلب علم کو اس کا ضرور مطالعہ کرنا چاہئے۔ خاص طور سے جس نے اس کی تحقیق کی ہے ان کے لکھنے ہوئے مقدمہ کی طرف ضرور رجوع کرنا چاہئے۔ کیونکہ انہوں نے اس میں اس موضوع پر لکھی ہوئی کتابوں کے ناموں کی فہرست بھی تحریر فرمادی ہے۔ اس موضوع پر یہ خدمت علماء اہل سنت والجماعت بھر پورا اہتمام کی غماز ہے۔

اصطلاح میں آل بیت ﷺ کون لوگ ہیں؟

آل بیت نبی ﷺ کی تعریف کے سلسلہ میں علماء کا اختلاف ہے۔ اس سلسلہ میں علمائے امت کے مختلف اقوال ہیں۔ جن میں سے چند مشہور اقوال درج ذیل ہیں:

۱: آل بیت نبی ﷺ سے وہ لوگ مراد ہیں جن پر صدقہ و خیرات حرام قرار دے دیا گیا ہے، اور یہی جمہور کا قول ہے۔

۲: نبی کریم ﷺ کی آل و اولاد اور آپ ﷺ کی ازواج مطہرات کو بطور خاص آل نبی ﷺ میں گردانا جاتا ہے۔ یہ موقف ابن عربی نے اختیار کیا ہے ① اور اسی کو راجح قرار دیا ہے اور اس قول کی طرف بعض ان لوگوں کا بھی میلان ہے جو ازواج مطہرات کو آل رسول ﷺ سے خارج قرار دیتے ہیں۔

۳: قیامت تک آپ ﷺ کی امت میں سے ہر وہ شخص جو آپ ﷺ کی اتباع کرے گا وہ بھی آپ ﷺ کی آل میں شامل ہے ② اس قول کو شافعیہ میں سے امام نووی رحمۃ اللہ علیہ نے اختیار کیا ہے ③ اور حنابلہ میں سے مرداوی نے اس کو اپنایا ہے۔ ④

① ملاحظہ ہو: احکام القرآن (۶۲۳/۳)۔

② الغت کے امام نشوان حمیری جوزبان و ادب کے ثقہ عالم تھے انہوں نے اس قول کی تائید میں یہ اشعار کہے ہیں
آل النبی هم اتباع ملتہ من الأعاجم والسودان والعرب

لولم يكن آله الا قرابته صل المصلی على الطاغی ابی لھب

ترجمہ: بلاشبہ آل نبی ﷺ تو عرب و عجم اور سودان میں سے آپ ﷺ کے قبیین لوگ ہیں اگر آپ ﷺ کے قرابت داروں کو ہی آل نبی ﷺ گردانا جاتا تو سرکش اور باغی ابو لھب درود وسلام کا نذرانہ پیش کرتے۔

③ ملاحظہ ہو: شرح صحیح مسلم (۴/۳۶۸)۔

④ ملاحظہ ہو: الانصاف (۲/۷۹)۔

۳: امت محمدیہ میں سے متینی اور پرہیزگار لوگ ہی اہل بیت کے زمرے میں شامل ہیں۔
 مذکورہ تمام اقوال میں سے راجح پہلا قول ہے اور جمہور کا بھی یہی متفقہ فیصلہ ہے۔ (لہذا
 ہمیں یہ معلوم ہونا چاہئے کہ وہ کون لوگ ہیں جن پر شرعاً صدقہ و خیرات کو حرام قرار دیا گیا ہے؟)
 اس سلسلہ میں علمائے امت کے راجح قول کے مطابق اس سے مراد بنوہاشم اور
 بنو عبدالمطلب ہیں، کیونکہ نبی کریم ﷺ کا ارشاد ہے کہ بنوہاشم اور بنو عبدالمطلب خاندانی
 اعتبار سے ایک ہی ہیں گویا کہ پختے کے دودیوں ہیں، مگر بعض علماء نے اس حکم کو بنی ہاشم کے
 ساتھ خاص کر رکھا ہے اور بنی عبدالمطلب کو اس حکم سے خارج قرار دیا ہے۔

اہل تشیع کے نزدیک آل بیت علیہ السلام کا مفہوم

(۱) جمہور شیعہ حضرات کی رائے میں آل بیت سے مراد وہ پانچ لوگ ہیں جن کو
 آپ ﷺ نے اپنی ردائے مبارک میں داخل کیا اور جن کے بارے میں آیت تطہیر نازل
 ہوئی تھی۔ ارشاد باری تعالیٰ ہے:

﴿إِنَّمَا يُرِيدُ اللَّهُ لِيُذْهَبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ
 طَهِيرًا﴾ (الاحزاب: ۳۴)

اس سے مراد حضرت محمد ﷺ حضرت علیؑ، فاطمہؓ، حسنؑ اور حسینؑ،
 ہیں رداء والی حدیث میں ان کا ذکر تک نہیں ہے اور وہ حدیث صحیح مسلم میں حضرت عائشہؓ
 سے مروی ہے۔ آپؓ فرماتی ہیں کہ (۲) اثناعشریہ نے اصحاب رداء کے زمرے میں
 اپنے بارہ اماموں کو بھی شمار کیا ہے حالانکہ اصحاب

نبی کریم ﷺ ایک دن صحیح کو باہر تشریف لائے اور آپ ﷺ کے جسد اطہر پر کا لے
 اون سے بنی ہوئی ریشمی چادر تھی۔ اسی اثناء میں حضرت حسنؑ تشریف لائے تو
 آپ ﷺ نے ان کو اپنی چادر میں داخل فرمایا۔ اس کے بعد حضرت حسینؑ تشریف

لائے تو آپ ﷺ نے ان کو بھی اپنی چادر میں داخل فرمایا، پھر حضرت فاطمہ رضی اللہ عنہا تشریف لائیں تو آپ ﷺ نے ان کو بھی اپنی چادر میں داخل فرمایا اس کے بعد حضرت علی رضی اللہ عنہ تشریف لائے تو آپ ﷺ نے ان کو بھی اپنی ردائے مبارک میں جگہ عطا فرمائی اور فرمایا:

﴿إِنَّمَا يُرِيدُ اللَّهُ لِيُذْهَبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ تَطْهِيرًا﴾ (الاحزاب: ٣٤) ①

شیعہ اثناعشریہ امہات المؤمنین آل بیت (علیہما السلام) کے زمرے سے خارج سمجھتے ہیں۔ ② اپنے اس زعم باطل میں مذکورہ آیت تطہیر کو بطور استدلال پیش کرتے ہیں۔ ہم ان کے اس عقیدہ باطل کا یوں جواب دیتے ہیں کہ آیت کریمہ میں سرے سے حصر ہے، ہی نہیں، جس کی بنیاد پر شیعہ حضرات یہ سمجھ بیٹھے ہیں کہ ازواج مطہرات اہل بیت کے زمرے سے خارج ہیں۔ اس کا جواب یہ بھی ہے کہ مذکورہ آیت کریمہ کے سیاق و سباق پر غور و خوض سے یہ بات عیاں ہو کر سامنے آ جاتی ہے کہ آیت کریمہ میں اہل بیت سے مراد ازواج مطہرات ہیں، جن کو امہات المؤمنین کے پاکیزہ خطاب سے بھی نوازا گیا ہے اور آیت کریمہ کا سیاق و سباق بھی اسی کا مقاضی ہے، کیونکہ آیت تطہیر سے قبل اور بعد والی آیت میں امہات المؤمنین ہی سے خطاب کیا گیا ہے سے۔ ضمن میں اللہ تعالیٰ نے ارشاد فرمایا ہے:

﴿وَادْكُرْنَ مَا يُتْلَى فِي بُيُوتِكُنَ﴾ (الاحزاب: ٣٤)

فریق مخالف کا دعویٰ ہے کہ مذکورہ آیات میں ضمیر مخاطب مذکور کا ورود اس بات کی دلیل ہے کہ امہات المؤمنین اہل بیت میں شامل نہیں ہیں، لہذا آیات مذکورہ میں ”عنکم“ اور ”یطہر کم“ جیسی ضمائر مذکور کا استعمال ہونا اس بات کی غمازی کرتا ہے کہ امہات المؤمنین ”اہل بیت“ کے زمرے سے خارج ہیں۔

① صحیح مسلم، ح: ٢٤٢

② ملاحظہ ہو: شرح الزیارة الجامعۃ لعبدالله شیر (ص: ۱۲۷ - ۱۲۸)۔ والامام جعفر الصادق (ع) لعبد الحلیم الجندي (ص: ۷۳)۔ مودہ اہل البیت علیہم السلام۔ مرکز الرسالۃ (ص: ۲۳)

ہم کہتے ہیں کہ یہ قیاس مع الفارق ہے کیونکہ یہ قاعدہ کلیہ ہے کہ جب ایک ہی جملہ میں مذکر و مذکون کا اجتماع ہو جائے تو وہاں ”تغليباً“، ضمیر مذکر کی استعمال ہوگی اور اس موقع سے صیغہ مذکر ہی کا ذکر کیا جائے گا اور مذکون کو اس کے تابع سمجھا جائے گا، لہذا اس قاعدہ کے اعتبار سے آیت مذکورہ اپنے عموم پر برقرار ہے، اس میں تمام ”آل بیت“ داخل ہیں مگر ”تغليباً“ صیغہ مذکر لا گیا ہے۔ ①

اس کے باوجود بھی اگر شیعوں میں فرقہ اثنا عشریہ اس آیت کو مقید ماننے پر مصروف ہے اور مذکر مخاطب کی وجہ سے امہات المؤمنین، ازواج مطہرات کو ”آل بیت“ کے زمرے سے خارج کرنے پر تلا ہوا ہے تو ہم الزامی طور پر ان سے یہ کہیں گے کہ : انہوں نے اپنے بیان کردہ استدلال کی مخالفت کر کے اپنے منہج سے روگردانی کی ہے، باس طور کہ وہ خود اس آیت کریمہ میں اپنے قول کے مطابق عدم حصر کی تطبیق کے مرتكب ہو چکے ہیں، کیونکہ انہوں نے اصحاب رداء کے ساتھ اور لوگوں کو بھی اس ضمن میں شمار کیا ہے۔ جیسا کہ ان کا عقیدہ ہے کہ وہ بارہ امام بھی اس زمرے میں شامل ہیں۔ یہاں ہم ان سے سوال کرتے ہیں کہ انہوں نے نص کے بغیر کیسے ائمہ اثنا عشریہ کو اس زمرے میں شمار کر لیا ہے؟ کیا ان کے پاس اس کا کوئی ثبوت موجود ہے؟

② عربی زبان میں اس طرح کی ترکیب کا جواز موجود ہے، اور قرآن کریم بھی اس پر مشاہدہ ہے، چنانچہ سورہ حود میں ارشاد باری تعالیٰ ہے: ﴿قَالَتْ يُوَيْلَتْتِي عَالِدُ وَ أَنَا عَجُوزٌ وَ هُدَا بَعْلَى شَيْخًا﴾ (ہود: ۷۲) پھر اسی سیاق میں اگلی آیت میں ارشاد باری تعالیٰ ہے: ﴿قَالُوا أَتَعْجَبِينَ مِنْ أَمْرِ اللَّهِ رَحْمَةُ اللَّهِ وَ بَرَكَتُهُ عَلَيْكُمْ أَهْلَ الْبَيْتِ﴾ (ہود: ۷۴) آیت مذکورہ میں مذکون سے مذکر کی طرف خطاب کا رخ بدلتا ہوا نظر آ رہا ہے۔ وہ اس طرح کہ حضرت ابراہیم علیہ السلام کے نام کی رعایت کرتے ہوئے ”علیکم“، ضمیر مخاطب کی استعمال کی گئی اور اس خطاب میں حضرت ابراہیم علیہ السلام کی بیوی تغليباً داخل ہیں۔ مذکورہ آیت اس بات کی دلیل ہے کہ ازواج مطہرات اہل بیت میں داخل ہیں اگرچہ خطاب مذکر ہے۔ اسی طرح یہ بات بھی واضح ہو جاتی ہے کہ شیعوں نے صرف حضرت فاطمہ کو اس عموم میں داخل کیا ہے، تو ہم ان سے پوچھتے ہیں کہ تم نے خطاب مذکر کے تحت حضرت فاطمہ بنتی اللہ علیہ کوتاں عموم میں داخل کر لیا اور ان کے علاوہ دوسروں کو خارج کر دیا۔ آخر ایسا کیوں ہے؟ اس کی وجہ سے تمہارا دعویٰ خود بخود ڈٹ گیا اور خود تم اپنے دعوے سے روگردانی کا شکار ہو گئے!

۲: ہم ان سے یہ بھی کہنے کے مجاز ہیں کہ انہوں نے حضرت علی رضی اللہ عنہ، حضرات حسن و حسین رضی اللہ عنہ اور حضرت حسین رضی اللہ عنہ کے ۹ بیٹوں تک آل رسول ﷺ کو محصور کر دیا ہے یہاں پر ہمارا ان سے سوال یہ ہے کہ کیا صرف یہی لوگ آل رسول ﷺ کہلانے کے مستحق ہیں؟

اگر ایسا ہی ہے تو نبی کریم ﷺ کے چچاؤں کو کس زمرے میں شمار کیا جائے گا؟ بڑی حیرت کی بات ہے کہ آپ ﷺ کے وہ چچا جن کو اسد اللہ اور اسد رسول اللہ ﷺ کا خطاب ملا، جو شہداء احمد میں سے ایک ہیں، جن کو غزہ بدر کے جانباز سپاہی ہونے کا شرف حاصل ہے، جن کی شہادت پر نبی کریم ﷺ نے بڑے گھرے رنج و غم کا اظہار فرمایا تھا اور آپ ﷺ نے جن کے بارے میں ارشاد فرمایا تھا: ”حمزہ رضی اللہ عنہ قیامت کے دن اللہ تعالیٰ کے رو برو شہیدوں کی سرداری کی خلعت سے نوزاڑے جائیں گے۔“^① ان کو کس زمرے میں شمار کیا جائے گا؟

اسی طرح حضرت عباس بن عبدالمطلب رضی اللہ عنہ کو کس زمرے میں شمار کیا جائے گا؟ یہ وہی عباس بن عبدالمطلب رضی اللہ عنہ ہیں جو فتح مکہ میں آپ ﷺ کے ساتھ تھے اور غزوہ حنین میں نبی کریم ﷺ کے ہمراپ تھے، جن کے بارے میں نبی کریم ﷺ نے ارشاد فرمایا ہے کہ ”عباس رضی اللہ عنہ مجھ سے ہیں اور میں ان سے ہوں“^② اور مزید فرمایا ہے ”اے لوگو! جس شخص نے میرے چچا کو اذیت اور تکلیف پہنچائی گویا کہ اس نے مجھ کو اذیت اور تکلیف پہنچائی، کیونکہ چچا باپ جیسا ہوتا ہے یا باپ کے ہم پلہ ہوتا ہے“^③

اسی طرح نبی کریم ﷺ کے چچا زاد بھائیوں کو کس زمرے میں شمار کیا جائے گا؟ کیا

^① الحاکم فی المستدرک (۱/۱۳۰)۔

^② الترمذی (۳۷۵۹) النسائی (۸/۳۳)۔

^③ الترمذی (۳۷۵۸)، احمد (۴/۱۶۵)۔

جعفر طیار رضی اللہ عنہ جو بڑے فضائل و محسن اور کارناموں کے حامل ہیں، جن کے بارے میں نبی کریم ﷺ نے ارشاد فرمایا ہے ”جعفر رضی اللہ عنہ اخلاق و کردار اور شکل و صورت میں میرے مشابہ ہیں۔“ ① حضرت جعفر رضی اللہ عنہ سب سے پہلے اسلام لانے والوں میں سے ایک ہیں اور آپ کا شمار جبشہ کی طرف ہجرت کرنے والوں میں سرفہرست ہے۔ آپ رضی اللہ عنہ جبشہ ہی میں رہے جب تک کہ نبی کریم ﷺ نے مدینہ منورہ ہجرت نہ کر لی اس کے بعد فتح خیر کے موقع پر آپ بھی ہجرت کر کے مدینہ منورہ تشریف لائے۔ آپ کی آمد سے نبی کریم ﷺ کو بڑی خوشی اور سرسرت ہوئی۔ اور آپ ﷺ نے اپنی مسروت و شادمانی کا اس موقع پر اظہار بھی فرمایا تھا، ان کے استقبال کے لئے والہانہ طور پر کھڑے ہو گئے تھے اور ان کو گلے لگایا اور ان کی پیشانی کو بوسہ بھی دیا تھا۔

یہ وہی جعفر ہیں جن کو نبی ﷺ نے غزوہ موتہ میں زید بن حارثہ رضی اللہ عنہ کا نائب سپہ سالار بن کر روانہ فرمایا تھا۔ آپ رضی اللہ عنہ نے اس موقع پر اپنی ذمہ داری کو بخوبی نبھایا اور بڑی پامردی کے ساتھ اس جنگ میں اپنی جنگی قوت کا مظاہرہ کیا تھا۔ آپ میدان جنگ میں پوری مستعدی کے ساتھ اسلام کا دفاع کرتے رہے حتیٰ کہ آپ رضی اللہ عنہ کے ہاتھ کٹ کر گر گئے مگر آپ رضی اللہ عنہ کے پائے استقلال میں ذرہ برابر بھی لغزش نہیں آئی جب تک کہ جام شہادت نوش نہ فرمایا۔ اس کے صدر میں اللہ تعالیٰ نے آپ کو جنتی بازوؤں سے نوازا، اسی لئے شہادت کے بعد آپ کو طیار کے لقب سے موسوم کیا گیا۔ نبی کریم ﷺ کو آپ رضی اللہ عنہ کی شہادت کی جب خبر پہنچی تو آپ ﷺ کو بڑا صدمہ پہنچا اور فرط غم سے آپ ﷺ نڈھال ہو گئے اور فرمایا: ”کل میں نے جنت کی سیر کی تو کیا دیکھتا ہوں کہ جعفر (رضی اللہ عنہ) ملائکہ کے ساتھ جنت میں اُڑ رہے ہیں۔“ ②

ایک دوسری جگہ ارشاد فرمایا ”آج رات جعفر (رضی اللہ عنہ) کا میرے پاس سے گزر ہوا تو کیا

دیکھتا ہوں کہ جعفر (رضی اللہ عنہ) کے دونوں پرخون سے رنگیں ہیں اور ان کا دل سفیدی مائل ہے۔^②

حضرت جعفر (رضی اللہ عنہ) کے مناقب میں سے چند مناقب کا یہ تذکرہ تھا جوان کی جلالت شان کی بین دلیل ہیں، اور آپ کی علوم رتبت کی جیتنی جاگتی تصویر ہیں۔

کیا عبد اللہ بن عباس (رضی اللہ عنہ) کی جلالت شان کا انکار کیا جا سکتا ہے؟ آپ نبی کریم ﷺ کے چچا زاد بھائی ہونے کے ساتھ ساتھ امت مسلمہ کے لئے علم و فضل کے اعتبار سے مستند عالم دین اور ترجمان قرآن ہیں۔ آپ (رضی اللہ عنہ) کو علم و فضل میں با کمال ہونے کی وجہ سے علم کا بحر ناپیدا کنار کہا جاتا ہے۔ اور دین کی فہم و فراست میں بے مثال ہونے کی وجہ سے بحر امت کے لقب سے نوازا جاتا ہے۔ آپ نبی کریم ﷺ کی صحبت میں ایک طویل عرصہ رہے، اسی لئے نبی کریم ﷺ نے آپ کے لئے ”تفقہ فی الدین“ کی دعا فرمائی کہ ”اے اللہ عالم تفسیر میں ان کو دسترس عطا فرماء“، علاوه ازیں آپ (رضی اللہ عنہ) کو حضرت علی (رضی اللہ عنہ) کے ساتھ جنگ جمل اور جنگ صفين میں شرکت کی سعادت بھی حاصل ہے آپ (رضی اللہ عنہ) کی قدر و منزلت کا بڑے بڑے صحابہ کرام اور تابعین عظام نے اعتراف کیا ہے۔

رسول اللہ ﷺ کے چچا زاد بھائیوں میں سے ابوسفیان بن الحارث بھی ہیں جن کو غزوة حنین میں سپہ سالاری کا شرف حاصل ہے۔ کیا ان کو شیعان اشنا عشریہ بھول گئے ہیں یہی نہیں بلکہ اس کے علاوہ نبی کریم ﷺ کے دیگر چچا زاد بھائیوں کا ان کے ہاں کوئی تذکرہ نہیں ملتا۔ اہل تشیع کے اس فرقہ نے نبی کریم ﷺ کے نواسے حضرت حسین (رضی اللہ عنہ) کی آل اولاد کی بھی پرواہ نہیں کی اور انہیں بھی درخور اعتنا سمجھا۔ مثال کے طور پر شہید کوفہ حضرت زید بن علی بن حسین (رضی اللہ عنہ) اور ان کی آل اولاد کا بھی تذکرہ کرنا انہوں نے گوارہ نہ کیا۔

اسی طرح حضرت حسن (رضی اللہ عنہ) کی آل اولاد کہاں ہے؟ کیا ان کے حقوق کو بالکل

❶ الحاکم فی المستدرک (۲۱۷/۳)، والطبرانی فی الكبير (۱۰۷/۲)۔

❷ الحاکم فی المستدرک (۲۳۴/۳)

نظر انداز کر دیا گیا؟ اور کیا اس فرقہ شیعہ کے نزدیک مذکورہ لوگ آل بیت کے زمرے میں شامل نہیں ہیں؟ ان کے نزدیک یہ لوگ آل بیت کے زمرے میں شامل نہیں ہیں تو ان کو کس بنیاد پر آل بیت کے دائرے سے خارج کیا گیا ہے؟ اس کے علاوہ اسی قسم کے بہت سے سوالات ہیں جو اثنا عشریہ فرقہ سے جواب کے مقاضی ہیں۔ اگر ان کے پاس اس کا کوئی معقول جواب ہے تو وہ اس میں مستی یا کنجوسی کی خطا نہ کریں۔

بعض اثنا عشریہ فرقہ میں سے وہ لوگ بھی ہیں جو کہتے ہیں کہ ”آل بیت رسول ﷺ“، کو ۱۲ تک محصور کرنا بیجا بات ہے، کیونکہ یہ لوگ تو انہے معصومین ہیں اور جہاں تک (آل بیت) کے مفہوم کا تعلق ہے تو وہ اس سے زیادہ کا جامع ہے، لیکن انہوں نے (آل بیت) کے مفہوم کو بہت سی قیود سے مقید کر دیا ہے ① جو شخص بھی ان صفات سے متصف ہو وہ ان کے بقول آل بیت کے دائرے میں داخل سمجھا جائے گا۔ یہ بات ان کی بعض کتابوں تک ہی محدود ہے بلکہ حقیقت تو ہی ہے جو روزمرہ کے مشاہدہ میں ہے، جس کا ہم روزانہ چشم بینا سے مشاہدہ کرتے رہتے ہیں، لیکن جہاں تک ان کی قیود و حصر کی بات ہے تو وہ صرف کتابوں کے اور اق تک محدود ہے، اس سے زیادہ اس کی کوئی حیثیت نہیں۔

خلاصہ کلام یہ ہے کہ آل بیت رسول ﷺ کے سلسلہ میں اہل سنت والجماعت اور ان کے مخالفین کے درمیان بہت زیادہ تضاد پایا جاتا ہے۔ فرقہ کے تناسب کا اندازہ لگانا ایک دشوار کن مسئلہ ہے۔ اللہ تعالیٰ ہمیں اپنے دین کی سمجھ عطا فرمائے۔ (آمین)

قرآن و حدیث میں

آل بیت کے فضائل و مناقب

قرآن حکیم کی روشنی میں فضائل و مناقب

اس بات میں کوئی شک و شبہ نہیں کہ اہل بیت کی شان، قدر و منزلت اور رفتار درجات کے متعلق اسی طرح ان کو گندگی اور آلوگی سے پاک کرنے کے بارہ میں بھی قرآن میں متعدد جگہ واضح بیان موجود ہے۔

آل بیت رسول ﷺ کی فضیلت، شان، ان کی عظیم الشان قدر و منزلت اور ان کے عز و شرف کے گندگیوں اور آلوگیوں سے پاک و صاف ہونے کے سلسلہ میں متعدد جگہ پر قرآن کریم میں آیات کا ورود ہوا ہے اور جابجا نصوص کا نزول ہوا ہے، نیزان کی قدر و منزلت کو قرآن میں وضاحت کے ساتھ بیان کر دیا گیا ہے۔ میرے خیال میں اسے دوسری طرف رکھیں، ارشاد الہی ہے:

﴿وَقَرْنَ فِي بُيُوتِكُنَّ وَلَا تَبَرَّجَ الْجَاهِلِيَّةُ الْأُولَى وَأَقِمْنَ الصَّلَاةَ وَأَتِيْنَ الزَّكُوَةَ وَأَطِعْنَ اللَّهَ وَرَسُوْلَهُ إِنَّمَا يُرِيدُ اللَّهُ لِيُذْهَبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ تَطْهِيرًا﴾ (الاحزاب: ٣٣)

”اور اپنے گھروں میں قرار پکڑو، قدیم جاہلیت کی طرح اپنے بناؤ سنگھار کا اظہار نہ کرو، نماز قائم کرتی رہو زکوٰۃ ادا کرتی رہو اور اللہ اس کے رسول کی اطاعت گزاری میں لگی رہو، اللہ تعالیٰ یہی چاہتا ہے کہ تم سے وہ ہر قسم کی گندگی کو دور کر دے اور

تمہیں پاک باز بنادے۔“

آیت مذکورہ آل بیت رسول ﷺ کے مناقب و فضائل میں بنیادی حیثیت رکھتی ہے بلاشبہ اللہ تعالیٰ نے ”اصل بیت رسول کو“ عز و شرف کی اونچ تریا پر فائز فرمایا ہے اور ہر طرح کی گندگی اور آسودگی سے پاک کر دیا ہے اور ان سے ہر قسم کی غلاظت کو کھرچ کر پھینک دیا ہے چاہے وہ گندگی کسی قبیل سے ہی کیوں نہ ہو۔ مختصر یہ کہ اللہ تعالیٰ نے آل بیت رسول ﷺ کو ہر قسم کے افعال خبیثہ اور اخلاق ذمیمہ سے پاک و صاف رکھا ہے چنانچہ صحیح مسلم ۱ میں حضرت عائشہ رضی اللہ عنہا سے مروی ہے کہ:

”نبی کریم ﷺ ایک دن صحیح کو باہر تشریف لے گئے، آپ ﷺ کے جسد اطہر پر کالے اون سے بنی ہوئی ریشمی چادر تھی، اسی اثناء میں حضرت حسن رضی اللہ عنہ تشریف لائے تو آپ ﷺ نے ان کو اس چادر میں داخل فرمالیا، اس کے بعد حضرت حسین رضی اللہ عنہ تشریف لے آئے، تو آپ ﷺ نے ان کو بھی اپنی چادر میں جگہ مرحمت فرمائی، اس کے بعد حضرت فاطمہ رضی اللہ عنہا تشریف لائیں تو آپ ﷺ نے ان کو بھی اپنی ردائے مبارک میں جگہ عنایت فرمائی اور اس کے بعد حضرت علی رضی اللہ عنہ تشریف لے آئے تو آپ ﷺ نے ان کو بھی چادر میں داخل کیا پھر فرمایا:

﴿إِنَّمَا يُرِيدُ اللَّهُ لِيُذْهَبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ
تَطْهِيرًا﴾ (الاحزاب: ۳۳)

”اللہ تعالیٰ یہی چاہتا ہے کہ اے نبی کے گھر والو! تم سے وہ ہر قسم کی گندگی کو دور کر دے اور تمہیں خوب پاک کر دے“

(۲) آل بیت رسول ﷺ کی فضیلت پر دلالت کرنے والی نصوص میں سے ایک آیت مبالغہ بھی ہے۔

ارشاد باری تعالیٰ ہے:

﴿فَمَنْ حَاجَكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَ نَا وَ أَبْنَاءَ كُمْ وَ نِسَاءَ نَا وَ نِسَاءَ كُمْ وَ اَنْفُسَنَا وَ اَنْفُسَكُمْ ثُمَّ نَبْتَهِلُ فَنَجْعَلُ لَعْنَتَ اللَّهِ عَلَى الْكُذَّابِينَ﴾ (آل عمران: ۶۱)

”جو شخص آپ کے پاس اس علم کے آجائے کے بعد بھی آپ سے اس بارے میں کٹ جھتی کرے اور جھگڑے پر آمادہ ہو تو آپ اس سے کہہ دیں کہ آؤ ہم تم اپنے اپنے فرزندوں کو اپنی عورتوں کو اور خاص اپنی اپنی جانوں کو بلا لیں، پھر عاجزی کے ساتھ اتنا کریں اور جھوٹوں پر اللہ کی لعنت کی بد دعا کریں۔“

مذکورہ آیت کریمہ میں اصحاب رداء کی عظیم الشان فضیلت اور کمال درجہ منزلت کا بیان ہے اسے امام مسلم رحمۃ اللہ علیہ نے حضرت سعد بن ابی و قاص رضی اللہ عنہ سے روایت فرمایا ہے جب آیت مذکورہ ﴿فَقُلْ تَعَالَوْا نَدْعُ أَبْنَاءَ نَا وَ أَبْنَاءَ كُمْ﴾ (آل عمران: ۶۱) نازل ہوئی تو رسول اللہ صلی اللہ علیہ وسلم نے حضرت علی رضی اللہ عنہ فاطمہ رضی اللہ عنہا اور حسن و حسین رضی اللہ عنہم کو بلا کر فرمایا:

”اے اللہ تو گواہ رہ! یہ میرے اہل بیت ہیں،“

احادیث کی روشنی میں فضائل و مناقب

احادیث نبویہ میں بھی آل بیت رسول کے مناقب و فضائل کثرت سے بیان ہوئے ہیں

ان میں سے چند ایک یہ ہیں:

(۱).....حدیث غدریہ:

صحیح مسلم میں یزید بن حیان رحمۃ اللہ علیہ سے مروی ہے کہ میں نے حصین بن سبرہ اور عمرو بن مسلم رضی اللہ عنہ نے حضرت زید بن ارقم رضی اللہ عنہ کی مجلس میں حاضری کا عزم کیا، جب ہم ان کے رو برو بیٹھ گئے تو حضرت حصین رضی اللہ عنہ نے حضرت زید بن ارقم رضی اللہ عنہ سے مخاطب ہو کر فرمایا: ”اے زید رضی اللہ عنہ، آپ نے خیرات و برکات کی برکھا برستے دیکھی ہے اور آپ اس سے بخوبی محظوظ بھی

ہوئے ہیں، آپ کی آنکھیں رسول اللہ ﷺ کے دیدار پر انوار سے مشرف ہوتی ہیں، اور آپ نے زبانِ نبوی سے احادیث مبارکہ کی سماعت بھی فرمائی ہے، آپ کو نبی کریم ﷺ کی رفاقت میں غزوات میں شرکت کا موقع بھی ملا ہے اور آپ تو ان خوش نصیبوں میں ایک ہیں جن کو نبی کریم ﷺ کی امامت میں نماز ادا کرنے کا شرف حاصل ہے، اس لئے بلاشبہ اے زید بن ارقم رضی اللہ عنہ، آپ نے خیرات و برکات سے بخوبی اکتساب فیض کیا ہے تو اے زید رضی اللہ عنہ ہماری آپ سے یہی التجا ہے کہ آپ ہمیں کوئی ایسی حدیث سنائیں جس کو براہ راست آپ نے نبی کریم ﷺ سے سنا ہو۔ تو حضرت زید رضی اللہ عنہ نے جواب فرمایا میرے عزیز میں کبر سنی کا شکار ہو چکا ہوں، بڑھا پا مجھ پر سایہ فگن ہے، جس کی وجہ سے میں نے نبی کریم ﷺ سے جو کچھ سن کر یاد کیا تھا وہ میری یادداشت سے مض محل ہوتی ہوتی نظر آتی ہیں، پھر بھی جو کچھ میں تم سے بیان کروں اس کو غنیمت جانو اور جو میرے بس سے باہر ہے اس کے لئے مجھے مجبور نہ کرو۔

پھر ارشاد فرمایا:

ایک دن نبی کریم ﷺ خم نامی چشمہ پر تشریف لائے جو کہ مکہ مدینہ کے درمیان ہے
اللہ تعالیٰ کی حمد و ثناء بیان کی اور وعظ و تلقین کے بعد ارشاد فرمایا:

”لوگو! میں بھی تمہارے جیسا ہی ایک انسان ہوں۔ ہو سکتا ہے کہ میرے رب کا فرشتہ میری رخصتی کا پروانہ لے کر آجائے اور میں اپنے رب کے بلاوے پر اس سے ملاقات کی غرض سے چلتا ہوں، لیکن میں تمہارے درمیان بھاری بھر کم چیزیں چھوڑے جا رہا ہوں ان میں ایک کتاب اللہ ہے، جس میں نور ہی نور ہے،
اہذا کتاب اللہ کو لے لو اور اسے مضبوطی سے پکڑ لو۔“

آپ نے کتاب اللہ پر عمل کی طرف توجہ دلائی اور اس کو مضبوطی سے پکڑے رہنے کی ترغیب دی اس کے بعد فرمایا کہ:

”میں تمہارے درمیان اپنے اہل بیت کو چھوڑے جا رہا ہوں، میں اپنے اہل بیت

کے بارے میں تم کو اللہ کا واسطہ دیتا ہوں۔’ الحدیث۔ ①

اہل بیت کے بارے میں تمہیں اللہ کا واسطہ دیتا ہوں

اہل بیت کے بارے میں تمہیں اللہ کا واسطہ دیتا ہوں

حدیث مذکور میں اہل بیت رسول ﷺ کی فضیلت و اہمیت کا واضح طور پر بیان موجود ہے، کیونکہ آپ ﷺ نے اہل بیت کو دونفس اور قیمتی چیزوں کے ضمن میں شمار کر کے ان کی اہمیت اور فضیلت کی طرف اشارہ فرمادیا ہے۔ قرآن کریم پر مضبوطی سے جمے رہنے اور اس پر عمل کرنے میں کوتاہی نہ کرنے کی وصیت کے ساتھ ضم کر کے بیان فرمایا۔ یہ بات آل بیت رسول ﷺ کی قدر و منزلت کی وضاحت کرتی ہے، ان کے حقوق کی عظمت کی طرف اشارہ کرتی ہے، ان کے عز و شرف کی بھرپور غمازی کرتی ہے اور ان کے مقام و مرتبہ کی بلندی کو بیان کرتی ہے۔

(۲) حدیث اصطفاء:

امام مسلم رحمۃ اللہ علیہ نے اپنی صحیح جامع میں حضرت واٹلہ بن اسقع رضی اللہ عنہ سے روایت فرمایا ہے کہ میں نے نبی کریم ﷺ کو سنا ہے، آپ ﷺ فرمارہے تھے کہ: ”اللہ تعالیٰ نے اولاد اسما عیل علیہ السلام میں سے بنو کنانہ کو چنان ہے، بنو کنانہ میں سے قریش کو منتخب فرمایا ہے، قبیلہ قریش میں بنو ہاشم کو منتخب فرمایا ہے اور قبیلہ بنو ہاشم میں سے مجھے منتخب فرمایا ہے۔“ ②

یہ حدیث بنو ہاشم کی فضیلت کی بین دلیل ہے اور خصوصاً بنو ہاشم میں سے نبی کریم ﷺ کی عظمت شان اور اس سلسلہ میں آپ ﷺ کی منفرد حیثیت ہونے کی بھرپور غمازی کرتی ہے۔

① صحیح مسلم (ح: ۲۴۰۸)

② صحیح مسلم (ح: ۲۲۷۶)

(۳).....احادیث درود:

امام احمد رحمۃ اللہ علیہ نے مسند میں اپنی سند کے ساتھ کسی صحابی کے واسطے سے نقل کیا ہے کہ وہ اس طرح درود بھیجا کرتے تھے:

”اللّٰهُم صل علیٰ مُحَمَّدٍ وَ علیٰ أهْلَ بَيْتِهِ، وَ علیٰ ازْوَاجِهِ
وَ ذَرِيَّتِهِ، كَمَا صَلَّيْتَ علیٰ آلَ إِبْرَاهِيمَ إِنَّكَ حَمِيدٌ مَجِيدٌ وَ بَارِكْ
عَلِيٰ مُحَمَّدٍ، وَ علیٰ أهْلَ بَيْتِهِ، وَ علیٰ ازْوَاجِهِ وَ ذَرِيَّتِهِ كَمَا
بَارَكْتَ علیٰ آلَ إِبْرَاهِيمَ إِنَّكَ حَمِيدٌ مَجِيدٌ“

”اے اللہ! محمد ﷺ، ان کے اہل بیت، ان کی ازواج مطہرات اور ان کی ذریت پر رحمت نازل فرما، جس طرح تو نے حضرت ابراہیم علیہ السلام پر نازل فرمائی تھی۔ بلاشبہ تیری ذات حمد سے متصف ہے اور تو ہی مجد و شرف والا ہے۔ اے اللہ!
تو محمد ﷺ پر، ان کے اہل بیت پر، ان کی ازواج مطہرات پر اور ان کی آل اولاد پر اپنی خیر و برکت کی برکھا برسا جس طرح تو نے حضرت ابراہیم علیہ السلام پر
برسانی تھی، بلاشبہ تیری ہی ذات حمد و ستائش کی مستحق ہے اور تو ہی بڑائی و بزرگی
والا ہے۔“

امام ابن قیم رحمۃ اللہ علیہ اس سلسلہ میں تحریر فرماتے ہیں کہ ”اس دعا میں نبی کریم ﷺ نے ازواج مطہرات، اپنی اولاد اور اپنے اہل بیت کو جمع کر دیا ہے۔ اس میں آپ ﷺ نے آل بیت کا اس مخصوص انداز میں تذکرہ کیا ہے کہ ان کے آل بیت ہونے کی تعین کا جو مسئلہ چلتا ہے اس کی بخوبی وضاحت ہو جاتی ہے کہ حقیقت میں یہی لوگ آل بیت رسول ﷺ ہیں اور ان کو کسی صورت میں آل بیت رسول ﷺ کے زمرے سے خارج نہیں سمجھا جاسکتا۔ بلکہ در حقیقت یہی لوگ آل بیت رسول ﷺ کے مستحق ہیں اور یہی وہ لوگ ہیں جن کو اس شرف سے نوازا گیا ہے، بلاشبہ ان کو اس بات کا بھرپور حق حاصل ہے کہ ان کو آل بیت رسول ﷺ

کہا جائے، جس کی طرف حدیث مذکور میں خاص طور پر ”حکم عام عطف“ کر کے ان کی خصوصیت کی طرف اشارہ کیا گیا ہے جو آل رسول ﷺ کی قدر و منزلت کی غماز ہے۔ درود مذکور میں عام کا ذکر کرنے کے بعد تخصیص سے اس بات کا بھی بخوبی پتہ چل جاتا ہے کہ وہ تمام کے تمام افراد جن کی اس میں تخصیص کی گئی ہے وہ اس عموم کی وجہ سے خصوصی طور پر آل بیت رسول ﷺ کے لئے کے مستحق ہیں۔ ①

اقوال سلف کی روشنی میں فضائل اہل بیت کا بیان

آل بیت رسول ﷺ کے بارے میں صحابہ کرام رضی اللہ عنہم میں سے وارد آثار و اقوال حد تو اتر کو پہنچ ہوئے ہیں۔ اس مختصر سے کتابچہ میں تمام اقوال و آثار کو جمع کرنا ممکن نہیں ہے تاہم ان میں سے چند اقوال و آثار کو ذکر کرنے پر اکتفا کیا جا رہا ہے کیونکہ عقل مند کے لئے اشارہ ہی کافی ہوتا ہے۔

حضرت ابو بکر صدیق رضی اللہ عنہ فرماتے ہیں ”محمد ﷺ کو اہل بیت کے آئینہ میں دیکھو“ ② اور حضرت علی رضی اللہ عنہ سے آپ رضی اللہ عنہ نے فرمایا ہے کہ ”فہم اس ذات اقدس کی جس کے ہاتھ میں میری جان ہے کہ مجھے رسول اللہ ﷺ کی قرابت داری اور رشته داری کا پاس و لحاظ رکھنا اپنے قرابت داروں اور رشته داروں سے صلد رحمی کرنے سے زیادہ محبوب ہے۔“ ③ حضرت عمر رضی اللہ عنہ نے حضرت عباس رضی اللہ عنہ کو مخاطب کرتے ہوئے ارشاد فرمایا کہ خدا کی قسم جس دن تم نے اسلام قبول کیا اس دن میرے نزدیک تمہارے اسلام لانے سے بڑھ کر کوئی چیز باعث مسرت نہ تھی۔ بلاشبہ وہ میرے باپ خطاب ہی کا اسلام کیوں نہ ہوتا اگر وہ اسلام قبول کر لیتے، کیونکہ خطاب کے اسلام لانے سے زیادہ تمہارے اسلام کے نبی کریم ﷺ خواہاں تھے۔ ④

① جلاء الافہام (ص: ۳۳۸)۔ ② صحيح البخاری (۲/۳۰۲)۔

③ صحيح البخاری (۲/۳۰۱)، صحيح مسلم (۳/۱۳۸)۔

④ اس بات حافظ ابن کثیر رحمۃ اللہ علیہ نے اپنی مشہور زمانہ تفسیر میں نقل کیا ہے (۱۹۹/۶)۔

حضرت شعیم رضی اللہ عنہ سے مروی ہے کہ: ”حضرت زید بن ثابت رضی اللہ عنہ ایک مرتبہ کسی سواری پر سوار ہوئے تو حضرت ابن عباس رضی اللہ عنہ نے اس کی مہار تھا منا چاہی۔ حضرت زید رضی اللہ عنہ نے اس موقع پر حضرت ابن عباس رضی اللہ عنہ کو مخاطب کرتے ہوئے ارشاد فرمایا: اے نبی کریم ﷺ کے پچازاد بھائی براہ کرم آپ ایسا نہ کریں۔ حضرت ابن عباس رضی اللہ عنہ نے جواباً فرمایا کہ ہم کو اپنے علماء کرام اور فضلا عظام کے ساتھ اسی طرح ادب و احترام سے پیش آنے کی تربیت دی گئی ہے۔ حضرت زید بن ثابت رضی اللہ عنہ نے حضرت عباس رضی اللہ عنہ سے درخواست کی کہ ذرا اپنا ہاتھ بڑھائیں۔ چنانچہ حضرت عباس رضی اللہ عنہ نے ان کی طرف اپنا ہاتھ بڑھا دیا۔ حضرت زید رضی اللہ عنہ نے آپ رضی اللہ عنہ کے ہاتھ کو بوسہ دیا اور فرمایا کہ ہم کو اہل بیت رسول ﷺ کے ساتھ اسی طرح ادب و احترام روارکھنے کا حکم دیا گیا ہے۔^②

امام حاکم حملہ نے حضرت ابو ہریرہ رضی اللہ عنہ سے روایت نقل کی ہے کہ ایک مرتبہ ابو ہریرہ رضی اللہ عنہ کی حضرت حسن بن علی رضی اللہ عنہ سے ملاقات ہوئی۔ ابو ہریرہ رضی اللہ عنہ نے حضرت حسن بن علی رضی اللہ عنہ کو مخاطب کرتے ہوئے کہا کہ میں نے اپنی آنکھوں سے دیکھا ہے کہ نبی کریم ﷺ نے آپ کے بطن مبارک کو بوسہ دیا ہے لہذا میں آپ رضی اللہ عنہ سے درخواست کرتا ہوں کہ براہ کرم آپ اپنے بطن مبارک کا وہ حصہ کھول دیں جس حصہ پر اللہ کے رسول ﷺ نے بوسہ دیا تھا تاکہ میں بھی اس حصہ کو چومنے کی سعادت حاصل کر سکوں راوی فرماتے ہیں کہ حضرت حسن رضی اللہ عنہ نے اپنے بطن مبارک کھول دیا اور حضرت ابو ہریرہ رضی اللہ عنہ نے اس کو بوسہ دیا۔

آپ کے سامنے چند آیات و احادیث اور آثار و اقوال سلف کا نمونہ پیش کیا گیا جس سے آل بیت رسول ﷺ کے مناقب و فضائل کے نقوش سامنے آتے ہیں اور آگے ہم آل بیت رسول ﷺ کے حقوق کے عنوان کے تحت مزید نصوص و اقوال پیش کریں گے جس سے یہ مسئلہ اچھی طرح واضح ہو کر سامنے آجائے گا۔

یہاں ہم اس بات کی بھی وضاحت کر دیں کہ ہم نے اختصار کو مد نظر رکھتے ہوئے آل بیت رسول ﷺ کے بارے میں علماء اہل سنت والجماعت اور ائمہ کرام حَنَفَةَ کی تمام آراء اور اقوال کا قصدً تذکرہ نہیں کیا ہے، کیونکہ اس باب میں علماء کرام اور ائمہ عظام کے بیش بہا آثار و اقوال ہیں اگر ان کو جمع کیا جائے تو ”سفینہ چاہئے اس بحر بیکراں کے لئے“^۱

اس مختصر سی کاوش کے بعد ہم قارئین کرام سے عرض کرنا چاہیں گے کہ وہ براہ کرم اتنا کام ضرور کر لیں کہ صحیح بخاری و مسلم اور اس کے ساتھ ساتھ اہل سنت والجماعت سے منقول مراجع و مصادر پر ایک طائرانہ نگاہ ڈالیں تاکہ آپ کے احاطہ علم اور گوشہ دماغ میں ان احادیث کا خاکہ آجائے جن کو ائمہ اہل سنت والجماعت نے اپنی کتابوں میں مناقب و فضائل اہل بیت رسول ﷺ کے بارے میں روایت کیا ہے۔ اور آپ کو یہ بھی معلوم ہونا چاہئے کہ ان روایتوں میں سے بعض تو عام روایات ہیں اور بعض خصوصی حیثیت کی حامل ہیں۔



^۱ مسند احمد (۲۵۵/۲ - ۴۹۳)، سنن البیهقی (۲/۲۳۲)۔

^۲ ائمہ کرام کے بارے میں بطور مثال صرف ایک کتاب کا حوالہ دینا چاہتا ہوں اگر اس سلسلہ میں موضوعی مطالعہ کیا جائے تو اس کے لئے کسی قسم کی تحدید کرنا محال اور دشوار ہے، ہم بطور مثال آپ کو صرف سیر اعلام النبلاء میں ان موقع کی ورق گردانی کی زحمت دیں گے آپ ان موقع کا بغور مطالعہ کیجئے اور اندازہ لگائیے۔
 (۳۲۱-۲۸۰، ۲۷۹، ۳۸۷/۹) (۴/۴) (۴۰۹، ۴۰۱) (۶-۲۵۵) (۲۷۴-۲۷۰) (۳۹۳) (۱۲۲-۹۱۱/۱۳)

آل بیت رسول ﷺ کے بارے میں

اہل سنت والجماعت کا عقیدہ ایک نظر میں!

شیعوں کا اثنا عشریہ نامی فرقہ اہل سنت والجماعت پر تہمت بازی کرتے ہوئے کہتا ہے کہ اہل سنت والجماعت سے مسلک حضرات اہل بیت رسول ﷺ سے بعض وعداوت رکھتے ہیں، اس لیے اثنا عشریہ ان کو ناصب اور خوارج کے القاب سے یاد کرتے ہیں۔ لیکن حقیقت میں ایسا نہیں ہے کیونکہ اہل سنت والجماعت ایک مستقل مذہب ہے جب کہ ناصب اور خوارج کی اپنی مستقل پہچان ہے۔ ان کے اپنے اصول و مبادی ہیں۔ یہی وجہ ہے کہ ان کو ایک دوسرا مذہب گردانا جاتا ہے۔

تمام مذاہب و ادیان میں سے اہل سنت والجماعت ہی واحد جماعت ہے جو آل بیت رسول ﷺ سے محبت و چاہت کے معاملہ میں میانہ روی اور اعتدال پسندی کا موقف اپنانے میں اپنی مثال آپ ہے۔

جب کہ اس کے برعکس فرقہ اثنا عشریہ آل بیت رسول ﷺ سے محبت کے بارے میں افراط و تفریط کا شکار ہے۔ یہی وجہ ہے کہ ان میں سے بعض تو قبروں اور مزاروں کا طواف کرتے ہوئے نظر آتے ہیں، بعض دوسرے غیر اللہ سے نقصان سے چھٹکارا اور نفع اندوزی کی دعائیں کرتے ہوئے دکھائی دیتے ہیں۔ اور بعض لوگ وہ ہیں جن کا عقیدہ یہ ہے کہ آل بیت رسول ﷺ غیب کی خبروں کا علم رکھتے تھے۔

اور دوسری طرف فرقہ ناصب آل بیت رسول ﷺ سے بعض وعداوت رکھنا اپنا شیوه سمجھتا ہے، ان کی شان میں بہتان طرازی اس فرقہ کا طرہ امتیاز ہے، اسی طرح فرقہ خوارج

نے حضرت علی رضی اللہ عنہ کو قتل کر کے اپنی خارجیت کا ثبوت پیش کرنے میں کوئی کسر باقی نہیں رکھی، آپ رضی اللہ عنہ پر بہتان طرازی اور طعنہ زنی کر کے اپنی دلی بھڑاس نکالنے میں ذرہ برابر کوتا ہی نہ ہونے دی اور حضرت علی رضی اللہ عنہ کی شخصیت کو اپنی طعن و تشنیع کا نشانہ بنانے میں زمین و آسمان کے قلبے ملا دیئے۔

مگر اہل سنت والجماعت ہی وہ فرقہ ناجیہ ہے جو آل بیت رسول اللہ ﷺ کی محبت کا متفقہ طور پر قائل و معترض ہے اور ان کے شرعی حقوق باہمی ہمدردی اور تعلق خاطر کی رعایت کرنے کا حکم دیتا ہے۔ ان کو ایذا رسانی یا ان کی شان میں قولی و فعلی گستاخی کی حرمت کا قائل ہے اسی کے ساتھ اہل سنت والجماعت ان کی شان میں غلو بازی سے بھر پور پر ہیز کرتے ہیں، ان کی قبروں کا طواف نہیں کرتے ہیں حالانکہ اللہ نے بیت اللہ کے علاوہ کسی اور چیز کے طواف کو منوع قرار دیا ہے کہ طواف عبادت ہے اور صرف اللہ ہی کی ہونی چاہئے، اس لیے وہ اللہ کے علاوہ کسی غیر کی عبادت نہیں کرتے۔ اسی طرح اہل سنت والجماعت کا عقیدہ ہے کہ اہل بیت رسول ﷺ میں علم غیب کے دعوے دار نہیں تھے بلکہ وہ اہل بیت کے بارے میں علم غیب کے دعوے کو باطل قرار دیتے ہیں کیونکہ ارشاد باری تعالیٰ ہے:

﴿قُلْ لَا يَعْلَمُ مَنْ فِي السَّمَاوَاتِ وَالْأَرْضِ الْغَيْبَ إِلَّا اللَّهُ﴾

(النمل: ۶۵)

علماء تو کیا، عام مسلمانوں کو بھی بدیہی طور پر اس حقیقت کا علم ہے کہ انسان کے لئے کسی صورت میں اس بات کا جواز نہیں کہ وہ اپنے آپ کو ہلاکت کے کنوں میں جھونک دے یا بلا وجہ اپنی جان گنو بیٹھے اگر ان کے امام کو علم غیب پر دسترس حاصل تھی تو ان کے امام نے جان بوجھ کر زہر کیسے کھالیا؟ جس کی اثر انگلیزی سے ان کی موت واقع ہو گئی۔ حالانکہ ارشاد باری تعالیٰ ہے ﴿وَلَا تَقْتُلُوا أَنفُسَكُمْ إِنَّ اللَّهَ كَانَ بِكُمْ رَحِيمًا﴾ (النساء: ۲۹) ترجمہ: اور اپنے آپ کو قتل مت کرو بلاشبہ اللہ تعالیٰ تم پر نہایت مہربان ہے۔ اور رسول

اللَّهُ أَعْلَمُ^۱ کا ارشاد ہے کہ ”جس نے زہر پی کر خودکشی کی تو وہ اپنے ہاتھ زہر کا پیالہ لئے ہوگا اور جہنم کی آگ میں اس کو کھڑے ہو کر پے گا اور اس کے اندر ہمیشہ کھڑا زہر پیتا نظر آئے گا۔“ ۱ اگر امام کو علم غیب ہوتا تو کیا ان کو یہ بات زیب دیتی تھی کہ وہ جان بوجھ کر اپنے چھوٹے چھوٹے بچوں کو لے کر میدان کارزار میں کوڈ پڑیں اور انہیں بلا وجہ موت کے منہ میں دھکیل دیں جبکہ ارشاد باری تعالیٰ ہے کہ ﴿وَلَا تَقْتُلُوا أَوْلَادَ كُمْ﴾ (الاسراء: ۳۱) اگر امام حسین رضی اللہ عنہ کو علم غیب تھا تو آپ رضی اللہ عنہ اپنے شیرخوار بچوں کے ساتھ میدان کارزار میں کیوں پہنچتے؟ اور بلا وجہ اپنے شیرخوار بچوں کی جانیں کیوں گنوتے؟ حادثہ کربلا کے المناک واقعہ سے پتہ چلتا ہے کہ امام حسین رضی اللہ عنہ کو بھی علم غیب حاصل نہ تھا بلکہ وہ بھی اللہ کے بندوں میں سے ایک بندے اور بشر تھے یہی نہیں بلکہ ہمارے نبی ﷺ جو کہ مخلوق میں معزز و مکرم اور افضل و اشرف ہیں ان کو بھی علم غیب نہیں تھا۔ اسی لئے آپ ﷺ نے رب کریم کے حکم کے بموجب ارشاد فرمایا:

﴿وَلَوْ كُنْتُ أَعْلَمُ الْغَيْبَ لَا سُتَّحَرَرْتُ مِنَ الْخَيْرِ وَمَا مَسَنَىَ السُّوْءُ﴾ (الاعراف: ۱۸۸)

”آپ فرمادیجئے کہ اگر میں علم غیب جانتا ہوتا تو خیر ہی خیر اکٹھی کرتا اور کسی قسم کے نقصان سے مجھ کو سابقہ نہ پڑتا۔“

اس مختصری بحث سے بخوبی پتہ چل گیا کہ اثنا عشریہ فرقہ کا یہ دعویٰ باطل ہے کہ ائمہ کرام علم غیب جانتے تھے، کیونکہ اس قسم کے عقیدہ کی وجہ سے بہت سے اشکالات رونما ہوتے ہیں، بلکہ اس طرح کا عقیدہ بذات خود ائمہ کرام رضی اللہ عنہ کی ذات پر انگلی اٹھانے کے متزادف ہے جب کہ ائمہ علیہ السلام اس قسم کے بہتان سے بری ہیں۔

آل بیت رسول ﷺ کے بارے میں اہل سنت والجماعت کا عقیدہ واضح اور دو

ٹوک ہے جس کی وضاحت کتب حدیث، کتب عقائد، اور کتب فقه میں موجود ہے۔ اس کو مختلف مصنفین اور مؤلفین نے اپنی اپنی کتابوں میں شایان شان مقام پر ذکر کیا ہے، چنانچہ احادیث شریفہ کی بیشتر کتابوں میں آل بیت رسول ﷺ کے مناقب و فضائل میں مستقل ابواب کا ذکر ملتا ہے۔ کتب عقائد میں اکثر و بیشتر آل بیت رسول ﷺ کے بارے میں صحیح اعتقاد رکھنے کی ترغیب دی گئی ہے، ان کے بارے میں غلط عقائد کی بخ کرنی کی گئی ہے اور کتب فقه میں آل بیت رسول ﷺ سے متعلق احکامات کی وضاحت کی غرض سے خاص ابواب کا انعقاد کیا گیا ہے۔ مثال کے طور پر آل بیت رسول ﷺ کے بارے میں صدقہ و خیرات کا حکم اور جو شخص ان کو برآ بھلا کہے۔ ان پر لعن طعن کرے یا ان پر کچھڑا چھالے ان کو ایذا رسانی کے درپے ہو وغیرہ اس کے بارے میں تفصیلی بیان موجود ہے۔

اہل سنت والجماعت کا آل بیت رسول ﷺ کے بارے میں مختصرًا وہی عقیدہ ہے جس پر شیخ الاسلام ابن تیمیہ رحمۃ اللہ علیہ نے اپنی کتاب ”عقیدۃ الواسطیۃ“^① میں یہ بیان جاری فرمाकر مہر تصدیق ثبت فرمادی ہے۔ بلاشبہ آپ رحمۃ اللہ علیہ کی عقیدۃ الواسطیۃ نامی کتاب بڑی مختصر اور جامع کتاب ہے اس میں شیخ الاسلام رحمۃ اللہ علیہ اس مسئلہ کے بارے میں تحریر فرماتے ہیں کہ ”اہل سنت والجماعت اہل بیت رسول ﷺ سے محبت کرتے ہیں اور ان کے ساتھ ہمدردی اور تعلق بحال رکھنے کے قابل ہیں اور ان کے بارے میں نبی کریم ﷺ کی وصیت کا پاس و لحاظ رکھتے ہیں۔ یہی وہ وصیت ہے جو آپ ﷺ نے خم نامی چشمہ پر کھڑے ہو کر فرمائی تھی کہ میں تم کو اپنے اہل بیت کے بارے میں اللہ کا واسطہ دیتا ہوں اور تاکید اُس جملہ کو دو مرتبہ دہرا یا تھا۔^②

^① یہی وہ عقیدہ جس کو اہل سنت والجماعت نے اپنی کتابوں میں اختیار کیا ہے: (اس سلسلہ میں امام باقلانی کی کتاب (الانصار: ص ۱۱۲) اور (الفرق بین الفرق: ص ۳۶۰) اور التبصیر فی الدین (ص: ۱۹۶) شرح العقیدۃ الطحاویہ (ص: ۷۳۷) منہاج السنۃ (۷۱/۲) جواب اہل السنۃ النبویہ (ص: ۱۵۱)۔

^② مسلم: کتاب فضائل الصحابة: (۹۱۸/۲) باب فضائل علی (ح: ۲۴۰۸)

جس وقت ابن عباس نے آپ ﷺ سے قریش کے بعض افراد کی قبیلہ بنو ہاشم کے ساتھ بدسلوکی و ترش روئی روا رکھنے کی شکایت کی تھی تو آپ ﷺ نے اس موقع پر تاریخی کلمات ارشاد فرمائے کہ بنو ہاشم کی اہمیت اور شان کو رہتی دنیا تک زندہ جاوید بنا دیا، فرمایا ”فِقْطَمَا ذَاتُ
كَيْ جَسْ كَيْ هَاتَهْ مِنْ مَيْرِيْ جَانْ هَيْ قَرِيْشْ كَأَيْمَانْ أَسْ وَقْتْ تَكْ مَكْمُلْ نَهِيْنْ هُوْ سَكْتَا جَبْ تَكْ كَهْ
اللَّهُ كَيْ خَاطِرْ وَهْ تَمْ سَهْ أَوْ مَيْرِيْ رَشْتَهْ دَارُوْنْ سَهْ مَحْبَتْ نَهْ كَرْ نَلْكِيْنْ۔ ①

نبی کریم ﷺ نے ارشاد فرمایا ہے: ”اللہ تعالیٰ نے اولاد اسما عیل علیہ السلام سے بنو کنانہ کو منتخب فرمایا، بنو کنانہ سے قبیلہ قریش کو منتخب فرمایا، قبیلہ قریش سے بنو ہاشم کو منتخب فرمایا اور بنو ہاشم سے مجھے منتخب فرمایا ہے“)۔ ②

اہل سنت والجماعت کے عقائد کی خشت اول آل بیت رسول ﷺ سے محبت اور تعلق ہے ان کے اس تعلق اور لگاؤ کی بنیاد دو چیزیں ہیں ”ایک ان کا ایمان ہے اور دوسرا چیز قرابت رسول ﷺ ہے“، اگر آل بیت میں یہ دونوں چیزیں پائی گئیں تو پھر ان سے بعض کرنا یا ان پر طعن کرنا حرام اور ایمان کے منافی عمل ہے اور اگر وہ دولت ایمان سے عاری ہیں اور اسلام کی سعادت سے محروم ہیں تو ہم ان سے محبت کرنے کے ہرگز مجاز نہیں، چاہے وہ رسول اللہ ﷺ کے قریبی ترین رشته دار ہی کیوں نہ ہوں۔ چنانچہ ابو لهب اگرچہ نبی کریم ﷺ کا پچھا ہے اس کے باوجود ہمارے لئے کسی صورت میں جائز نہیں کہ ہم اس سے محبت کریں اور اس کے لئے اپنے دل میں نرم گوشہ رکھیں، بلکہ ہمارے لئے ضروری کہ ہم اس کے کفر اور نبی کریم کے ساتھ اس کی بد تمیزی اور بدسلوکی کی وجہ سے اس کی ذات سے ناپسندیدگی کا اظہار کریں۔ ④

① رواہ احمد فی فضائل الصحابة، اور اس کتاب کے محقق نے اس بارے اس کتاب میں بڑی تفصیلی بحث کی ہے اور بڑی پر مغزا اور موقع محل کے اعتبار سے بمحل بحث کی ہے اور اس پر بڑا موزوں اور طویل و عریض حاشیہ ہے۔

② رواہ مسلم، کتاب الفضائل، فضل نسب النبی ﷺ (ح: ۲۲۷۶)۔

③ مجموع الفتاوی (۳/۱۵۴) (۶) ملاحظہ ہو: شرح العقیدۃ الواسطیہ (ابن عثیمین) (۲/۲۷۴ - ۲۷۵)

امام طحاوی حـ ر اپنی معرکہ الاراء کتاب ”عقیدۃ طحاویہ“ میں تحریر فرماتے ہیں:
 ”ہم بحیثیت اہل سنت والجماعت رسول اللہ ﷺ کے بعد حضرت ابو بکر رضی اللہ عنہ کو پہلا خلیفہ تسلیم کرتے ہیں اس کے بعد حضرت عمر رضی اللہ عنہ پھر یکے بعد دیگرے حضرت عثمان رضی عنہ اور حضرت علی رضی عنہ کی خلافت کو بسر و چشم تسلیم کرتے ہیں۔“^۱

امام ابوالعز حنفی حـ امام طحاوی حـ کی مذکورہ عبارت کی تشرح کرتے ہوئے رقم طراز ہیں کہ ”حضرت عثمان رضی عنہ کی شہادت کے بعد ہم حضرت علی رضی عنہ کی خلافت کے ثبوت کا اعتراف کرتے ہیں اور اس کو برق قرار دیتے ہیں“ جب حضرت عثمان رضی عنہ کی شہادت کا جانکاہ واقعہ پیش آیا اور آپ رضی عنہ کو ناحق قتل کر دیا گیا تو لوگوں نے حضرت علی رضی عنہ کے ہاتھوں میں ہاتھ دے کر متفقہ طور پر ان سے بیعت کی، جس کی وجہ سے حضرت علی رضی عنہ با جماعت امت خلیفہ قرار دیئے گئے اور امیر المؤمنین کی مسند پر جلوہ افروز ہو کر امام حق کہلانے کے مستحق قرار پائے۔ اس لئے آپ رضی عنہ امام حق ہیں، آپ کی اطاعت واجب ہے اور آپ اپنے زمانے میں خلافت نبویہ کے پاسبان اور امین تھے۔ حدیث سفینہ اس بارے میں نبی کریم ﷺ کا فرمان ہے:

”آپ ﷺ کے بعد ۳۰ سال تک خلافت نبویہ قائم و دائم رہے گی۔ اس کے بعد اللہ تعالیٰ جس کو مناسب سمجھے گا زمام حکومت سونپ دے گا۔“^۲

اگر تاریخ اسلامی پر طاڑانہ نگاہ ڈالی جائے تو بخوبی معلوم ہو جائے گا کہ حقیقت میں خلافت نبویہ کا تابنا ک دور ۳۰ سالوں پر ہی محیط ہے۔ چنانچہ حضرت ابو بکر صدیق رضی عنہ نے دو

^۱ امام طحاوی حـ کا اکابرین علماء احناف میں شمار ہوتا ہے اور (عقیدۃ طحاویہ) نامی کتاب اہل سنت والجماعت کے عقائد کے لئے مرجع کی حیثیت رکھتی ہے اور ان کی یونیورسٹیوں اور اسلامی لاء یا اسلامی قانون کے کالجوں میں بطور کورس شامل ہے اور سعودی عرب کی مشہور یونیورسٹی (امام محمد بن سعود اسلامک یونیورسٹی) اور (جامعۃ القراء مکہ مکرمہ) میں درس آدرا سا پڑھائی جاتی ہے۔

^۲ ملاحظہ ہو: ابو داؤد (ح: ۴۶۶)، احمد (۵/۲۲۰-۲۲۱) ابن حبان (ح: ۶۶۵۷)

سال اور تین ماہ خلافت کے فرائض انجام دیئے، حضرت عمر رضی اللہ عنہ نے ساڑھے دس سال بڑی شان کے ساتھ خلافت کے فرائض انجام دیئے، حضرت عثمان رضی اللہ عنہ نے خلافت کے فرائض بحسن و خوبی انجام دیئے، ان کے بعد حضرت علی رضی اللہ عنہ کے ہاتھ میں زمام خلافت آئی اور انہوں نے بھی چار سال ۹ ماہ اس امانت کو احسن انداز سے انجام دیا اور اخیر میں ان کے بیٹے حضرت حسن رضی اللہ عنہ نے بھی چھ ماہ تک اس فریضہ کو نبھایا۔ مذکورہ تحریک سے پتہ چلتا ہے کہ حضرت حسن رضی اللہ عنہ پانچویں خلیفہ راشد ہیں اگرچہ ان کی خلافت کی مدت بہت ہی کم ہے، مگر پھر بھی انہوں نے اس بھاری بھر کم بوجھ کو اپنے ناتواں کا ندھوں پر رکھ کر اس فریضہ کو چھ ماہ تک بحسن و خوبی انجام دیا۔^❶

اس کے بعد ملوکیت کا دور شروع ہو گیا اور اس دور ملوکیت کا آغاز حضرت امیر معاویہ رضی اللہ عنہ کے دور سے ہوا۔ حضرت امیر معاویہ رضی اللہ عنہ مسلم بادشاہوں میں معزز و مکرم بادشاہ کھلانے کے مستحق ہیں۔ بلاشبہ آپ کا مرتبہ تمام بادشاہوں میں سے بہتر ہے، چنانچہ جب حضرت حسن رضی اللہ عنہ آپ کے حق میں خلافت سے دست بردار ہو گئے اور خلعت خلافت آپ کو عطا فرمادی تو حضرت امیر معاویہ رضی اللہ عنہ حقیقت میں امیر المؤمنین ہو گئے اور آپ کو مسند خلافت پر بیٹھنے کی وجہ سے ائمہ مسلمین کی صفت میں شامل سمجھا جانے لگا۔ چنانچہ جب آپ رضی اللہ عنہ نے اسلامی حکومت کی باگ ڈورا پنے ہاتھ میں تھام لی تو اس کو بحسن و خوبی انجام دینا اپنا فریضہ بھی سمجھا۔

یہاں یہ بات واضح ہوئی کہ اہل سنت والجماعت کا عقیدہ خلافت و ملوکیت کے بارے میں صاف اور دوڑوک ہے لہذا وہ حضرت ابو بکر رضی اللہ عنہ سے لے کر حضرت حسن رضی اللہ عنہ کی امیر معاویہ رضی اللہ عنہ کے حق میں خلافت سے دست برداری اور ان کی حضرت امیر معاویہ رضی اللہ عنہ سے صلح کے وقت تک کے وقفہ کو خلافت کا وقفہ تسلیم کرتے ہیں = اور وہ اس خلافت کے خلافت

^❶ امام حسن رضی اللہ عنہ کی سیرت کے بارے میں /علی الصریبی نے اپنی کتاب ”خامس الخلفاء الرashدین امیر المؤمنین الحسن بن علی بن ابی طالب، شخصیتہ و عصر“ میں بڑا ہی انوکھا اور منفرد انداز اختیار کیا ہے۔

رسول ﷺ ہونے کے قائل ہیں۔ اس کے بعد حضرت امیر معاویہ رضی اللہ عنہ کے ہاتھ میں زمام حکومت آتے ہی ملوکیت کا دور شروع ہو گیا اور یہ دور چالیس ہجری تک رہا۔

اس کے بعد حضرت ابن ابی العز رحمۃ اللہ علیہ حضرت علی رضی اللہ عنہ اور امیر معاویہ رضی اللہ عنہ کے مابین اختلاف کے سیاق میں فرماتے ہیں: ”در اصل حضرت علی رضی اللہ عنہ ہی حق پر تھے اور آپ رضی اللہ عنہ اس معاملہ میں حق بجانب تھے، کیونکہ جب حضرت عثمان رضی اللہ عنہ کی شہادت کا واقعہ پیش آیا اس موقع پر حضرت عثمان رضی اللہ عنہ کے دشمنوں نے دروغ گوئی اور کذب بیانی کو ہوادے کر فساد برپا کر دیا اور اہل مدینہ میں موجود صحابہ پر تہمت ترازی اور بہتان بازی کا بازار گرم کر کے تمام اکابر صحابہ کرام کی شخصیت کو بد نام کرنے کی کوشش کی، جس کی وجہ سے عوام شک و شبہ اور تذبذب کا شکار ہو کر رہ گئی اور وہ لوگ جو حقیقت حال سے ناواقف تھے شکوک و شبہات کے جال میں جا پھنسے، اہل شام اور ایران جیسے دور دراز علاقوں کے ہوس پرستوں کے دلوں پر شکوک و شبہات نے جلتی پر تیل کا کام کیا اور حضرت عثمان رضی اللہ عنہ کے چاہنے والوں کے دلوں میں اکابر صحابہ کرام کی طرف سے بد ظنی نے کروٹیں لینا شروع کر دیں نیز حضرت عثمان رضی اللہ عنہ کے دا بستگان کو ایسی خبریں پہنچائی گئیں جن میں سے بعض کانہ تو سرخا اور نہ ہی پیر۔ اس پر مستزادیہ کہ ان میں سے بعض باتوں کو لگا بجھا کر پیش کیا گیا۔ ان میں بعض باتیں وہ بھی تھیں جن کی سرے سے کوئی اصل ہی نہ تھی۔^۱

مذکورہ پیر اگراف پر غور و فکر سے ہمیں اس بات کا بخوبی اندازہ ہو جاتا ہے کہ اہل سنت والجماعت کا اس مسئلہ میں موقف یہ ہے کہ حضرت علی رضی اللہ عنہ ہی حق پر تھے کیونکہ اہل سنت والجماعت سے منسلک لوگ ہمیشہ حق گوئی سے کام لیا کرتے ہیں چاپوں اور چمچے گیری ان کا شیوه نہیں ہوتا۔

اور یہ بھی پتہ چلا کہ اہل سنت والجماعت تمام صحابہ کرام رضی اللہ عنہم جمعین کو اس معاملہ میں

معذور سمجھتے ہیں اور ان کے لئے عذر تلاش کر کے ان کو اس تہمت سے بری الذمہ قرار دیتے ہیں۔ اسی طرح وہ حضرت علی، حضرت امیر معاویہ اور ان دونوں کے علاوہ تمام صحابہ کرام رضی اللہ عنہم جمیعین کو اس بارے میں بے گناہ ثابت کرتے ہوئے اس تہمت سے پاک و صاف سمجھتے ہیں۔

اس کے بعد اہل سنت والجماعت کا اس سلسلہ میں یہ بھی کہنا ہے کہ حضرت علی رضی اللہ عنہ اور ان کے علاوہ دیگر تمام صحابہ کرام رضی اللہ عنہم جمیعین کی طرف جن باتوں کو منسوب کیا جاتا ہے ان کا درج ذیل چار نقطات میں سے کسی ایک سے تعلق ضرور ہے۔

۱: وہ باتیں سراسر جھوٹ اور بہتان ہیں جن کو صحابہ کرام کی طرف منسوب کر دیا گیا ہے۔

۲: حقیقت کو مسخ کر کے بیان کیا گیا ہے یا حقیقت کو بیان ہی نہیں کیا گیا ہے بلکہ دروغ گوئی سے کام لیا گیا ہے اور بنیادی اصول و مبادی کو بدلتا ہے۔

۳: جو بات ان کی طرف منسوب کی گئی ہے اس کا سبب غیر معروف ہے اور اس کی حقیقت کا اللہ ہی کو علم ہے۔

۴: وہ لوگ اپنے اجتہاد کی بنیاد پر خدا نخواستہ غلطی پر تھے تو ہم اس سلسلہ میں یہ جواب دیں گے کہ اللہ تعالیٰ ان کا محاسبہ کرے گا۔ ہم ان اکابر صحابہ کرام رضی اللہ عنہم کا محاسبہ کرنے والے کون ہوتے ہیں؟ ہمیں اس سلسلہ میں اپنی زبانیں بند رکھنی چاہئے۔

آخر میں امام ابن ابی العز جرم اللہ ان فتن کے بارے میں جو حضرت علی رضی اللہ عنہ کے دور میں رونما ہوئے، تبصرہ کرتے ہوئے فرماتے ہیں: ”جن فتن نے حضرت علی رضی اللہ عنہ کے دور خلافت میں سراٹھا یا اللہ تعالیٰ نے جیسے ان کی آلو دگی سے ہمارے اعضاء و جوارح کو محفوظ و مامون رکھا ہے محض اپنے فضل و کرم اور عنایات و برکات کے طفیل ہماری زبانوں کو بھی اس کی آلو دگی سے محفوظ و مامون رکھے۔“ ①



ایک گھمبیر الحجہ، فکر یہ!!

یہ مغالطہ ہے جس کو بہت بڑے پروپیگنڈہ کے طور پر استعمال کیا جا رہا ہے۔ بلاشبہ اس کو اثنا عشریہ فرقہ نے شدید کردار ادا کیا ہے۔ درحقیقت ان کے ذہنوں میں یہ بات واضح ہو چکی ہے کہ اہل سنت والجماعت فرقہ نواصب سے تعلق رکھتے ہیں۔

علاوه بر یہ شیعوں نے اہل سنت والجماعت کو خوارج سے ختم کر دیا ہے اور ان میں اور خوارج میں وجہ امتیاز کو ختم کر کے یہ ثابت کرنے کی کوشش کی ہے کہ اہل سنت والجماعت بھی خوارج کی قبیل سے ہیں، حالانکہ دونوں میں زمین و آسمان کا فرق ہے۔ اس سلسلہ میں میری بعض تعلیم یافتہ شیعوں سے گفتگو بھی ہوئی ہے۔ بلکہ ان کے علمی مرکز ”حوزہ“ کے بعض مدرسین سے ① اس بارے میں میرا بحث و مباحثہ بھی ہوا ہے جس سے پتہ یہ چلا کہ انکو حقیقت کا علم نہیں ہے اور نہ ہی وہ اس بات کی معرفت رکھتے ہیں کہ دراصل نواصب کون لوگ ہیں؟ یہی وجہ ہے کہ انہوں نے اندھیرے میں تیر چلا کر اہل سنت والجماعت کو اس فرقہ سے جوڑ دیا ہے اور لا شعوری طور پر اپنی پرانی عادت کا اظہار کر بیٹھے ہے۔

جس شخص کو بھی اہل سنت والجماعت کی کتابوں اور ان کے اہم مراجع و مصادر سے ادنیٰ سی بھی واقفیت ہے اس کو پتہ ہوگا کہ ان میں کتنے صریح اور واضح انداز میں ناصیبوں پر نقد کیا گیا اور ان کی دروغ گوئی کا کھلم کھلا جواب دیا گیا ہے، بلکہ خوارج کو مبتدعین کی صفت میں شمار

① فرقہ خوارج کی بڑی شاخوں میں سے ایک شاخ فرقہ نواصب کی بھی ہے جو اپنے عقیدہ کے اکثر اصول و مبادی میں انہیں سے مشابہت رکھتے ہیں اور ان کی اندھی تقیید کرتے ہیں جو سرکاری طور پر حکومت عمان کے باشندے ہیں، مزید تفصیلات کے لئے (۱/۱۰۶-۱۲۰) اور الموسوعہ الميسرة (۱/۶۸-۶۲) اور (الخوارج اول الفرق فی الاسلام: د. ناصر العقل (ص: ۶۱-۹۰) ملاحظہ فرمائیں۔

کر کے گمراہوں کا شرچشمہ قرار دیا گیا ہے۔

مناسب معلوم ہوتا ہے کہ یہاں شیخ الاسلام ابن تیمیہ رحمۃ اللہ علیہ کے مجموع فتاویٰ کا وہ اقتباس نقل کیا جائے جس میں انہوں نے اس فرقہ کے بارے میں صراحت سے بیان فرمایا: ”جس نے بھی حضرت حسین رضی اللہ عنہ کو قتل کیا یا ان کے قتل کے سلسلہ میں مدد کی یا اس گھناؤ نے کام کی تائید کرتے ہوئے اپنی رضامندی کا اظہار کیا تو اس پر اللہ تعالیٰ، ملائکہ اور دنیا کے تمام لوگوں کی لعنت“ ①

افسوس صد افسوس یہ لوگ انہی پر ناصبی ہونے کی تہمت لگاتے ہیں جنہوں نے آل بیت کی دفاع میں تن من دھن کی بازی لگادی اور اپنی تمام تر صلاحیتیں ان کی خدمت کے لئے صرف کر دیں الہذا مذکورہ عبارت کو بار بار پڑھئے، شیخ الاسلام رحمۃ اللہ علیہ کے بارے میں اپنا عقیدہ درست کیجئے، اللہ تعالیٰ سے ڈر کر سچی توبہ کیجئے اور دائرة اسلام میں پورے طور پر داخل ہو جائیے، اسی میں دین و دنیا کی فلاح کا راز مضمرا ہے۔

امام آلوسی رحمۃ اللہ علیہ ان ناصبیوں کے بارے میں جو امیر المؤمنین حضرت علی بن ابی طالب رضی اللہ عنہ کی خلافت کا انکار کرتے ہیں، اظہار خیال کرتے ہوئے ارشاد فرماتے ہیں۔ ”فریقین“ ② میں سے ہر ایک کی طرف سے ان ناصبیوں کے عقائد کے بطلان میں جو کہ حضرت علی رضی اللہ عنہ کی خلافت کا انکار کرتے ہیں دلائل وارد ہوئے ہیں اللہ ان کو ان کے مکرو弗ریب کا اتنا بدله دے جتنے کے وہ مستحق ہیں۔ ③

نواب محمد صدق حسن خاں قنوجی رحمۃ اللہ علیہ صحابہ کرام اور آل بیت رسول ﷺ کے بارے میں اہل سنت والجماعت کے عقیدے کی وضاحت کرتے ہوئے تحریر فرماتے ہیں:

① مجموع الفتاویٰ (۴۸۷/۴)

② فریقین سے مراد اہل سنت والجماعت اور شیعہ ہیں۔

③ روح المعانی (۱۸/۲۰۵)

”اہل سنت والجماعت اور شعیوں سے برات کا اظہار کرتے ہیں جن کا عقیدہ
صحاب کرام سے بعض وعدوں رکھنا اور ان کو گالیاں دینا ہے اور اسی طرح اہل
سنต والجماعت نواصب اور حوارج سے برات کا اظہار کرتے ہیں جن کا عقیدہ
اہل بیت کو قوله عملاً تکلیف پہچانا ہے۔“ ①



امت مسلمہ پر

آل بیت ﷺ کے شرعی حقوق کے اثبات کا بیان !!

بلاشبہ اہل سنت والجماعت کے عقیدہ کی رو سے امت مسلمہ پر آل بیت رسول ﷺ کے بہت سے شرعی حقوق عائد ہوتے ہیں۔ قارئین کرام کے استفادہ کی غرض سے ہم یہاں ان میں سے چند حقوق کو ذکر کرنے کی کوشش کر رہے ہیں:

۱۔ امت مسلمہ پر آل بیت کے ﷺ حقوق میں سے ایک حق یہ بھی ہے کہ ان سے ان کے ایمان، رسول اللہ ﷺ سے قرابت اور رشته داری کی وجہ سے، کیونکہ نبی کریم ﷺ نے امت مسلمہ کو مخاطب کرتے ہوئے ارشاد فرمایا ہے کہ میں تم کو محبت کی جائے اپنے اہل کا پاس و لحاظ رکھنے کے سلسلہ میں اللہ کا واسطہ دیتا ہوں ① اور فرمایا ہے کہ قسم اس ذات کی جس کے ہاتھ میں میری جان ہے اس وقت تک وہ لوگ کامل مومن نہیں ہو سکتے جب تک کہ وہ تم سے میری قرابت اور رشته داری کا پاس و لحاظ رکھتے ہوئے محض اللہ کے واسطے محبت نہ کریں۔ ② اور ارشاد باری تعالیٰ ہے:

﴿قُلْ لَاَسْأَلُكُمْ عَلَيْهِ أَجْرًا إِلَّا الْمَوَدَّةُ فِي الْقُرْبَى﴾ (الشوریٰ: ۲۳)

”اے نبی ﷺ آپ فرماد تھے کہ میں تم سے کوئی بد لہ نہیں چاہتا مگر محبت اور رشته داری کا لحاظ رکھو۔“

آیت مذکورہ کا ایک تو ظاہری مطلب ہے جیسا کہ ذکر کیا جا چکا اور دوسرا مطلب یہ ہے

① اس حدیث کی تخریج ہو چکی ہے۔

② اس حدیث کی بھی تخریج ہو چکی ہے۔

کہ میں وعظ و نصیحت اور تبلیغ و دعوت کی تم سے کوئی اجرت طلب نہیں کرتا، البتہ ایک چیز کا سوال ضرور ہے کہ میرے اور تمہارے درمیان جور شتہ اور تعلق ہے اس کا پاس و لحاظ ضرور رکھو، تم میری دعوت کو نہیں مانتے تو نہ مانتو تمہاری مرضی لیکن مجھے نقصان پہنچانے سے تو باز رہو، تم میرے دست و بازو نہیں بن سکتے تو رشتہ داری و قرابت کے ناطے مجھے ایذا تو نہ پہنچاؤ اور میرے راستے کی رکاوٹ تو نہ بنو کہ میں بحسن و خوبی فریضہ رسالت ادا کر سکوں۔

۲۔ امت مسلمہ پر آل بیت رسول ﷺ کے حقوق میں سے ایک حق یہ بھی ہے کہ وہ ان کی عزت و آبرو کا دفاع کیا جائے، اگر کوئی ان کی ہنر رہ سر ای کرنے کے درپے ہو تو اس کو اس عمل سے روکا جائے اور اگر کوئی آل بیت رسول ﷺ کے راستے میں روڑا بن کر آتا ہے تو امت مسلمہ پر حق بنتا ہے کہ اس کو ان کے راستے سے طاقت کے ذریعہ دور کرے۔

الغرض اگر کوئی شخص آل بیت رسول ﷺ کو ایذا رسانی کے درپے ہو تو آل رسول ﷺ کا دفاع کیا جائے اور ان کی عزت و آبرو کو پامالی سے بچایا جائے۔ اہل سنت والجماعت کے معتقدات میں سے یہ بھی ہے کہ آل بیت رسول ﷺ کے افراد میں سے کسی فرد کو ایذا اور تکلیف دینا حرام ہے بلکہ اپنے قول اور فعل کے ذریعہ ان کی شان میں گستاخی کرنے کی بھی ممانعت آئی ہے۔ چنانچہ امام مسلم رضی اللہ عنہ نے اپنی صحیح میں حضرت علی بن طالب رضی اللہ عنہ سے روایت کرتے ہوئے فرمایا ہے کہ ”فَقُسْمٌ هُوَ إِسْرَافٌ بِأَنَّهُ يَعْلَمُ بِالْأَنْوَاعِ كُلَّهُنَا نَحْنُ وَالاَخْرَى“ یعنی جس نے زمین میں دبے ہوئے دانے کو پھاڑ کر اس سے انواع و اقسام کے درخت پیدا فرمائے ہیں اور جس نے ہر جاندار کے جسم میں روح پھونک کر اس کو وجود بخشا ہے نبی امی جناب رسول اللہ ﷺ نے وصیت کرتے ہوئے مجھ سے ارشاد فرمایا ہے کہ ”اگر مجھ سے کسی کو محبت ہو سکتی ہے تو وہ مومن کے علاوہ اور کوئی نہیں ہو سکتا اور اگر مجھ

سے کسی کو بعض اور دشمنی ہو سکتی ہے تو وہ منافق کے علاوہ اور کوئی نہیں ہو سکتا۔^① مراد یہ کہ بنی کریم ﷺ سے محبت ایمان کی علامت ہے اور بنی کریم سے دشمنی نفاق کی نشانی ہے۔

حضرت عباس بن عبدالمطلب رضی اللہ عنہ سے مروی ہے کہ ایک مرتبہ انہوں نے نبی کریم ﷺ کی خدمت میں حاضر ہو کر شکایت کی کہ قریش کے بعض افراد بنو ہاشم کے ساتھ زیادتی اور نا انصافی کا معاملہ روا رکھتے ہیں تو اللہ کے رسول ﷺ نے جواباً ان سے یوں ارشاد فرمایا کہ ان لوگوں کا اس وقت تک ایمان کامل نہیں ہو سکتا جب تک اللہ کے واسطے اور میری قرابت و رشتہ داری کا پاس و لحاظ رکھتے ہوئے وہ ان سے محبت نہ کرنے لگیں۔^②

۳۔ امت مسلمہ پر آل بیت رسول ﷺ کے حقوق میں سے ایک حق یہ بھی ہے کہ ان کی طرف منسوب جھوٹے الزامات، دروغ گوئی کے ذریعہ ان پر تھوپی گئی تھمتوں اور ان کی عزت و آبرو کو داغ دار کرنے کے لئے ان پر الزام تراشیوں کا ازالہ کیا جائے اور ان کی ذات کو مزکی و مصغی بنا کر لوگوں کے سامنے حقیقت کے آئینہ میں پیش کیا جائے بھی عزیت کا بلند ترین مقام ہے اور اس طرح کے کاموں میں دلچسپی لینا خصوصاً اس دور قحط الرجال میں ہم لوگوں کی ذمہ داری ہے۔

آل بیت رسول ﷺ کی طرف سے دفاع کا مطلب صرف یہ نہیں ہے کہ جوان کو گالی دے، ان کی شان میں گستاخی کرے، ان کی جناب میں ہرزہ سرائی کرے یا ان کی عزت و آبرو کو داغ دار کرنے کی کوشش کرے، اس کو سزادی جائے اور سرزنش کی جائے، بلکہ ہم پر یہ بھی حق بتاتے ہے کہ جوان کی شان میں غلو بازی کرے، ان کے بارے میں افراط و تفریط کا شکار ہو، اس کا دندان شکن جواب دیا جائے، کیونکہ آل بیت رسول ﷺ کے کسی فرد کو اس کے مقام و مرتبہ سے بڑھا چڑھا کر پیش کرنا آآل بیت رسول ﷺ کے لئے باعث ایذا اور ان کی روح کو تکلیف پہنچانے کے متادف ہے لہذا آآل بیت رسول ﷺ کے بارے میں ان کے

^① رواہ مسلم (ج: ۸۷)۔ ^② اس حدیث کی تخریج ہو چکی ہے۔

مقام و مرتبہ کا لحاظ کرتے ہوئے حق گوئی سے کام لینا چاہیے۔

جن شیعہ نے آل بیت رسول ﷺ کے بارے میں انتہا پسندی کی وجہ سے افراط و تفریط سے کام لیا ہے، شیخ الاسلام امام ابن تیمیہ رحمۃ اللہ علیہ نے ”منهاج رجال کشی“ کے نام سے جامع کتاب تصنیف فرمائی ہے جو ان کے خلاف بہت بڑی دلیل ہے۔ اس سلسلہ میں مزید تفصیل کے لئے اس کتاب کا مطالعہ کیا جائے تو بہتر ہو گا۔

شیعوں کے امام ”محمد بن عمر الکنی“ نے اپنی اہم ترین کتاب ① میں امام ”زین العابدین علی بن الحشیش“ کا قول نقل کیا ہے:

”یہود نے حضرت عزریہ علیہ السلام سے محبت کا دعویٰ کیا اور ان کے بارے میں ان کو جو کچھ کہنا تھا انہوں نے کہا، تو نہ عزریہ علیہ السلام ان سے ہیں اور نہ ہی ان لوگوں کا حضرت عزریہ علیہ السلام سے کوئی تعلق ہے، یعنی حضرت عزریہ علیہ السلام ان کی غلو بازی سے بری الذمہ ہیں، اور نصاریٰ نے حضرت عیسیٰ علیہ السلام سے محبت کا دعویٰ کیا حتیٰ کہ انہوں نے ان کے بارے میں غلو بازی سے کام لیا اور ان کے بارے میں جو کہنا تھا وہ کہا، تو نہ حضرت عیسیٰ علیہ السلام کا ان سے کوئی رشتہ ہے اور نہ ہی ان لوگوں کا ان سے کوئی تعلق ہے اور ہم لوگ بھی ان کے نقش قدم پر قائم ہیں یہی وجہ ہے کہ ہمارے پیروکار اور ماننے والے بھی ہم سے محبت کا دعویٰ کریں گے۔ اس کے بعد وہ غلو بازی کا شکار ہو جائیں گے اور ہمارے بارے میں وہی کہیں گے جو یہودیوں نے حضرت عزریہ کے بارے میں کہا تھا اور نصاریٰ نے حضرت عیسیٰ علیہ السلام ابن مریم علیہ السلام کے بارے میں بطور غلو کہا تھا تو ہم اعلان کر کے صاف طور پر کہہ رہے ہیں۔“

① شیعوں کے نزدیک یہ اہم اور قدیم ترین کتاب ہے جس کو ابو عمر کشی نے چوتھی صدی ہجری میں اپنے شیوخ سے نقل کر کے لکھا ہے شیخ زمانہ ابو جعفر الطوسي نے اس کی تہذیب اور تنقیح کر کے اس کو اختیار معرفۃ الرجال کے نام سے موسم کیا ہے یہ کتاب اس وقت متداول اور راجح ہے۔

ہیں کہ ہمیں ان سے کوئی سروکار نہیں کیونکہ نہ تودہ ہم سے ہیں اور نہ ہم ان سے ہیں۔^{۱، ۲}

علماء شیعہ کی ایک بہت بڑی تعداد نے شیعوں میں سے غلو باز شیعوں کا بائیکاٹ بھی کیا ہے اور ان کی غلو بازی کا پرداہ فاش کرتے ہوئے ان کے بیان کردہ بہت سے عقائد کو منظر عام پر لا کر اس کی تردید بھی کی ہے، لیکن مرور ایام کے ساتھ ساتھ آل بیت رسول ﷺ کے بارے میں غلو بازی مذہب اشنا عشریہ کے عقائد کا جزء لا ینفک بن کر ان کی ضرورت ناگزیر ہو گئی، چنانچہ شیعوں کے کبار علماء میں سے ایک عالم ”عبداللہ محمد الماقانی“، ہیں، جن کو موجودہ زمانہ میں شیعی علماء کے درمیان علم رجال کے سلسلہ میں مرجع گردانا جاتا ہے وہ اپنے قلم سے تحریر فرماتے ہیں:

”زمانہ قدیم کے شیعہ حضرات ان باتوں کو، جن کو ہم اس زمانہ میں ضروریات دین شیعی سمجھ بیٹھے ہیں غلو بازی اور افراط اتفریط کی قبیل میں شمار کرتے تھے اور اس کی وجہ سے ثقہ اور عادل لوگوں کی ثقاہت اور ضبط میں جرح کرنے سے وہ گریز نہیں کرتے تھے اس علم سے واقف لوگوں کو ان کے اصطلاحی کلمات سے بخوبی اندازہ ہو گا کیونکہ جرح و تعدیل کے انداز بیان سے یہ حقیقت واشگاف ہو جاتی ہو گی۔^۳

۱ ملاحظہ فرمائیں: (رجال الکشی) (ص: ۱۱۱)۔

۲ اسی کتاب میں ان روایات کا بھی مطالعہ فرمائیں جو آل بیت رسول ﷺ کے لئے باعث اذیت ہیں کیونکہ ان میں ان کے لئے غلو بازی سے کام لیا گیا ہے۔

۳ ملاحظہ فرمائیں: تنبیح المقال (۲۳/۳) جو فن علوم رجال میں ہے اور اس کے مصنف کی اس کے علاوہ اور کئی مؤلفات ہیں ان کی ولادت: ۱۹۰۶ھ میں ہوئی اور فاتح ۱۳۵۱ھ میں ہوئی (ملاحظہ فرمائیں: الاعلام لیزر کلی

۳۔ آل بیت رسول ﷺ کا چوتھا حق یہ ہے کہ مختلف اوقات میں ان پر درود و سلام بھیجنا مشروع قرار دیا گیا ہے، اس بارے میں متعدد نصوص وارد ہوئی ہیں چنانچہ ارشاد باری تعالیٰ ہے:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ طَيْأَيْهَا الَّذِينَ آمَنُوا صَلُوْا عَلَيْهِ وَسَلِّمُوا تَسْلِيمًا﴾ (الاحزاب: ۵۶)

”اللَّهُ تَعَالَى اور ان کے فرشتے نبی کریم ﷺ پر درود بھیجنے ہیں اے ایمان والو! تم بھی نبی کریم ﷺ پر درود بھیجا کرو اور ان پر خوب خوب سلام کا نذرانہ بھی پیش کیا کرو۔“

اسی طرح حدیث نبوی ﷺ میں اس موقع پر، جبکہ آپ ﷺ سے نماز کی حالت میں آپ ﷺ پر درود بھیجنے کی کیفیت کے بارے میں پوچھا گیا تھا، تو آپ ﷺ نے اس سائل سے فرمایا کہ تم لوگ نماز کی حالت میں یہ کہا کرو:

((اللَّهُم صلِّ عَلَى مُحَمَّدٍ وَ عَلَى آلِ مُحَمَّدٍ كَمَا صَلَّيْتَ عَلَى ابْرَاهِيمَ وَ بَارَكْتَ عَلَى مُحَمَّدٍ كَمَا بَارَكْتَ عَلَى ابْرَاهِيمَ فِي الْعَالَمِينَ إِنَّكَ حَمِيدٌ مَجِيدٌ وَ السَّلَامُ كَمَا عَلِمْتُمْ)) ①

”اے اللہ، محمد ﷺ اور ان کی آل پر رحمت کاملہ نازل فرما، جس طرح تو نے حضرت ابراہیم علیہ السلام اور ان کی آل پر نازل فرمائی اور محمد ﷺ اور ان کی آل پر اپنی خیر و برکت کی برکھا بر سادے، جس طرح تو نے حضرت ابراہیم علیہ السلام پر بالخصوص بر سائی تھی بلاشبہ تیری ذات حمد و ستائش کی مستحق ہے اور تو ہی بڑائی و بزرگی والا ہے۔“

① صحیح مسلم: (كتاب الصلاة على النبي ﷺ بعد التشهد) (١/٣٥٥) رقم (٤٠٥) درود ابراہیم کے ثبوت میں مختلف روایات وارد ہوئی ہیں اور تھوڑے بہت اختلاف کے ساتھ تمام کی تمام روایات کا محور ایک ہی ہے (اگلے مرجع کا مطالعہ فرمائیں)

اس سے پتہ یہ چلا کہ آل بیت رسول ﷺ پر درود بھیجے بغیر نماز پوری نہیں ہوتی گویا کہ آل بیت رسول ﷺ پر درود بھیجنے کے لئے تمہ اور اس کے لازمہ کی حیثیت رکھتا ہے کہ آل محمد ﷺ کا درود میں ذکر کرنا درود کے بال و پر ہیں اور چونکہ درود، دعاء ہے اور آل بیت رسول ﷺ کے لئے دعا کرنا آپ ﷺ کی روح کو تسکین کا سامان مہیا کر کے آپ ﷺ کے دل کو ٹھنڈک پہنچانا ہے، جس کی وجہ سے اللہ تعالیٰ آپ ﷺ کو عزت و شرف، بزرگی و برتری سے مزید نوازتا چلا جاتا ہے۔ صلی اللہ علیہ وسلم

و سلم تسليماً كثيراً۔

نبی کریم ﷺ پر درود وسلام بھیجنے کے فضائل میں امام ابن قیم رحمۃ اللہ علیہ نے مستقل رسالہ تحریر فرمایا ہے اور اس کا نام ”جلاء الافہام فی فضل الصلاۃ والسلام علیٰ محمد ﷺ خیر الانام“ رکھا ہے۔ اس میں درود وسلام کے فضائل کے ضمن میں یہ بھی تحریر فرمادیا ہے کہ آل بیت رسول ﷺ کا متفقہ طور پر حق ہے کہ ان پر درود وسلام بھیجا جائے۔ ①

اہل سنت والجماعت میں سے بہت سے لوگ آل رسول ﷺ کا ذکر کئے بغیر نبی کریم ﷺ پر درود وسلام بھیجتے ہیں ان کے درود کے الفاظ صرف اور صرف بعض مشکلات کا ازالہ کے علاوہ اور کچھ بھی نہیں ہوتے۔

اہل سنت والجماعت میں سے بہت سے لوگوں کی عادت ہے کہ جب درود وسلام پڑھتے ہیں تو آل رسول ﷺ کے ساتھ اصحاب رسول ﷺ کا بھی تذکرہ کرتے ہیں اور یوں کہتے ہیں (صلی اللہ علیہ وسلم علیٰ آله و صحبہ وسلم)۔

پہلے مسئلہ کا جواب دیتے ہوئے علماء کرام نے یہ صراحة فرمائی ہے کہ مذکورہ مسئلہ میں اس بات کی گنجائش ہے کہ صرف صلی اللہ علیہ وسلم پر اکتفا کیا جائے، کیونکہ قرآن کریم میں اللہ تعالیٰ نے نبی کریم ﷺ پر درود بھیجنے کا جہاں حکم دیا ہے وہاں ”آل“ کا ذکر نہیں ہے، جس

سے معلوم ہوتا ہے کہ اگر آل کا ذکر کر دیا جائے تو بہتر اور اولیٰ ہے اور اگر آل کا ذکر نہیں کیا گیا تو اصولاً اس کی گنجائش ہے، کیونکہ ارشاد باری تعالیٰ ہے: ﴿يَأَيُّهَا الَّذِينَ أَمْنُوا صَلُوْا عَلَيْهِ وَ سَلِّمُوا تَسْلِيْمًا﴾ (سورۃ الاحزاب) آیت کریمہ اس معاملہ میں صریح اور واضح ہے جس کی وجہ سے اشکال کا خود بخود ازالہ ہو جاتا ہے۔

دوسرے مسئلہ کا جواب دیتے ہوئے علماء کرام فرماتے ہیں:

”اللَّهُ تَعَالَى نے اپنے نبی ﷺ کو اپنے جانشیر صحابہ کرام رضِیَ اللہُ تَعَالَیٰ عَنْہُمْ پر درود وسلام بھیجنے کا حکم دیا ہے چنانچہ ارشاد باری تعالیٰ ہے ﴿وَصَلِّ عَلَيْهِمْ إِنَّ صَلَوَتَكَ سَكِّنٌ لَّهُمْ﴾ (التوبۃ ۱۰۳) اے نبی ﷺ آپ صحابہ کرام پر درود بھیجا کر میں بلاشبہ آپ کا ان کے لئے دعا کرنا موجب اطمینان ہے۔ اور ہمیں نبی کریم ﷺ کی اقتدا کا حکم دیا گیا ہے چنانچہ انشاء درود صحابہ کرام رضِیَ اللہُ تَعَالَیٰ عَنْہُمْ کا نام لینے کی اصولاً گنجائش ہے، بلکہ ایسا کرنا نبی کریم ﷺ کے عمل کے عین مطابق ہے جو شرعاً مطلوب بھی ہے۔ واللہ اعلم بالصواب

۵۔ امت مسلمہ پر آل بیت رسول ﷺ کا پانچواں حق یہ ہے کہ مال غنیمت میں سے پانچواں حصہ ان کو دیا جائے ① اہل سنت والجماعت کے نزدیک آل بیت رسول ﷺ کے منجملہ حقوق میں سے ایک حق یہ بھی ہے۔

① مال غنیمت سے مراد وہ مال ہے جو کافروں سے لڑائی میں فتح اور غلبہ حاصل ہونے کے بعد ہاتھ لگے تو سارے مال غنیمت کے پانچ حصے کئے جائیں گے اور ان میں سے چار حصے ان مجاہدین میں تقسیم کردے جائیں جو اس میں شریک تھے اس میں سے جو پانچواں حصہ ہے اس کو عربی زبان میں نہس کہتے ہیں اور مال فہ مال ہے جو دشمن بغیر لڑے بھڑے دیدے یا صلح کے ذریعہ حاصل ہو یا جزیہ اور خراج کے طور پر ہاتھ آئے۔ اور جو مال باقاعدہ لڑائی اور غلبہ حاصل کرنے کے بعد ملے وہ مال غنیمت ہے اور کبھی مال غنیمت کو بھی مال سے تعبیر کر لیا جاتا ہے۔ اسی لئے مؤلف حفظہ اللہ حاشیہ میں تصریح فرماتے ہیں کہ ایسے مال کا اس مال میں شمار نہیں ہوگا جس کو مسلمانوں نے غنیمت اور ف کے علاوہ کسی دوسرے طریقہ سے حاصل کیا ہے اور ابن منظور نے لسان العرب میں (۲۳۶/۱۲) میں اس کی یوں تصریح فرمائی ہے کہ! احادیث میں مال غنیمت کا بار بار تذکرہ آیا ہے۔ مال غنیمت سے مراد وہ مال ہے جو مسلمانوں کو اہل حرب سے ملے اور وہ مال بغیر کسی جانشناختی کے ہاتھ نہ آیا ہو بلکہ اس کا حصول لڑائی اور قتال کے بعد عمل میں آیا ہو۔

کیونکہ ارشاد باری تعالیٰ ہے:

﴿وَاعْلَمُوا أَنَّمَا غَنِمْتُم مِّنْ شَيْءٍ فَإِنَّ لِلَّهِ خُمُسَهُ وَلِرَسُولِ وَلِذِي الْقُرْبَى وَالْيَتَامَى وَالْمَسَاكِينِ وَابْنِ السَّبِيلِ﴾ (الانفال: ٤١)

”تم کو جان لینا چاہئے کہ مال غنیمت میں سے پانچواں حصہ اللہ تعالیٰ، رسول اللہ ﷺ، قرابت داروں تیمبوں، مسکینوں اور مسافروں کا ہے۔“

چنانچہ جب آیت مذکورہ کا نزول ہوا تو بعض صحابہ کرام رضی اللہ عنہم نے مال غنیمت میں سے اپنا حصہ لینے میں احتیاط برداشت رو ع کر دی تو اللہ تعالیٰ نے یہ آیت نازل فرمائی کہ تردد کا ازالہ فرمادیا:

﴿فَكُلُوا مِمَّا غَنِمْتُمْ حَلَّا طَيِّبًا﴾ (الانفال: ٦٩)

”حلال اور پاکیزہ مال غنیمت میں سے جو تم بطور غنیمت حاصل کرو اس میں سے بے چون و چرا کھاؤ پیو!“

اور اللہ تعالیٰ نے ارشاد فرمایا:

﴿مَا أَفَاءَ اللَّهُ عَلَى رَسُولِهِ مِنْ أَهْلِ الْقُرْبَى فَلِلَّهِ وَلِرَسُولِ وَلِذِي الْقُرْبَى وَالْيَتَامَى وَالْمَسَاكِينِ وَابْنِ السَّبِيلِ﴾ (الحشر: ٧)

”اور بستیوں والوں کا مال اگر اللہ تعالیٰ لڑے بھڑے بغیر اپنے رسول ﷺ کے ہاتھ لگائے وہ اللہ تعالیٰ، رسول اللہ قرابت داروں، تیمبوں، مسکینوں اور مسافروں کا ہے۔

حدیث میں حضرت عبد الرحمن بن ابی لیلیٰ رضی اللہ عنہ سے مردی ہے وہ فرماتے ہیں کہ میں نے حضرت علی رضی اللہ عنہ کو خمس کے بارے میں یہ کہتے ہوئے سنائے ”مجھے رسول اللہ ﷺ نے مال خمس پر مامور فرمایا تو میں اس کو نبی کریم ﷺ کی زندگی میں اس کے مصرف میں صرف کرتا رہا، حضرت ابو بکر رضی اللہ عنہ کی خلافت میں بھی حسب ضرورت اسے اس کے مصرف میں صرف کرتا رہا، حضرت عمر رضی اللہ عنہ کے عہد خلافت میں بھی اپنی ذمہ داری نبھاتا رہا، اس کے بعد ایک مرتبہ

مال غنیمت آیا تو مجھے حضرت عمر رضی اللہ عنہ نے بلا بھیجا اور مجھے مناطب کر کے ارشاد فرمایا کہ اس مال کو تم لے لو تو میں نے جواب دیا کہ میں اسے لینا نہیں چاہتا مجھے اس کی ضرورت نہیں ہے، انہوں نے دوبارہ اصرار کیا اور مجھ کو اس مال کے لینے کا حکم دیا اور فرمایا کہ تم اس مال کے زیادہ حق دار ہو کیونکہ حضرت علی رضی اللہ عنہ آل رسول ﷺ میں سے ہیں آپ رضی اللہ عنہ فرماتے ہیں کہ میں نے جواباً عرض کیا کہ ہم لوگ اب اس مال سے مستغفی ہو چکے ہیں حضرت عمر رضی اللہ عنہ نے بالآخر اس مال کو بیت المال کے خزانے میں ڈال دیا۔ (رواه ابو داؤد)۔ ①

اس سے معلوم ہوتا ہے مال غنیمت کے پانچوں حصہ میں رشته داروں اور قرابت داروں کا بھی مخصوص حصہ ہے اور آل بیت رسول ﷺ کے لئے آپ ﷺ کی وفات کے بعد بطور ثبوت اس رشته اور اس حصہ کا وجود موجود ہے یہی جمہور علماء امت کا قول ہے اور یہی قول راجح اور درست ہے۔ ②

شیخ الاسلام امام ابن تیمیہؓ نے اس مسئلہ میں تحریر فرمایا ہے کہ امت مسلمہ پر آل بیت رسول ﷺ کے چند شرعی حقوق ہیں جن کا لحاظ رکھنا ضروری ہے۔ اللہ تعالیٰ کے مقرر کردہ انہیں حقوق میں سے ایک حق یہ بھی ہے کہ اللہ تعالیٰ نے ان کے لئے مال غنیمت اور مال فی میں سے پانچواں حصہ خاص کر دیا ہے۔ نیز اللہ تعالیٰ نے رسول اللہ ﷺ پر درود وسلام بھیجنے کے ضمن میں آل بیت رسول ﷺ پر بھی درود وسلام بھیجنے کا حکم دیا ہے۔ ③

اہل سنت والجماعت شیعوں کے بر عکس یہ کہتے ہیں کہ آل بیت رسول ﷺ کو مال غنیمت کا پانچواں حصہ دیا جائیگا نہ کہ ذاتی جائیداد کا، اسی طرح میراث میں خمس نہیں نکالا جائے

① ابو داؤد (۲۹۸۳) اور الحاکم (۱۴۰/۲)۔

② ملاحظہ ہو: المعنی لابن قدامہ (۲۸۸/۹) (حقوق آل بیت رسول ﷺ کے بارے میں شیخ الاسلام ابن تیمیہ رحمۃ اللہ علیہ نے ایک بڑا ہی جامع رسالہ تحریر فرمایا ہے (ابو تراب الظاہری) نے جس کی تحقیق اور تنقیح کی ہے۔

③ مجموع الفتاویٰ (۳/۲۰۷)۔

گا۔ کیونکہ میراث تو میت کے ورثہ کا ذاتی حق ہے اس میں خمس نکالنے کا حکم کیسے لگایا جاسکتا ہے اسی طرح مکانوں، گاڑیوں، بینک میں خمس نہیں ہے، کیونکہ یہ توان کے مالکوں کی ذاتی ملکیت ہے۔ ارشاد باری تعالیٰ ہے: ﴿وَ اعْلَمُوا أَنَّمَا غَنِيمَةً مِّنْ شَيْءٍ فَإِنَّ اللَّهَ هُمْ بِهَا خُمُسَةٌ﴾ (انفال: ۴۱) آیت مذکورہ میں اللہ تعالیٰ نے مال غنیمت کی شرط لگا کر واضح کر دیا ہے کہ خمس مال غنیمت سے ہی نکالا جائے گا اسی لئے ”غنیتم“ کہا گیا ہے۔ اگر یہ حکم عام ہوتا تو اللہ تعالیٰ اس کی جگہ ”اموالکم“ کہتا مگر ایسا نہیں فرمایا، بلکہ محض امت مسلمہ پر رحمت کے پیش نظر اللہ تعالیٰ نے مال غنیمت کی قید لگائی ہے۔ واللہ تعالیٰ اعلم

شیعوں کے اثناعشریہ فرقہ میں ہیجانی کیفیت طاری ہو چکی ہے بالخصوص ان کے بارہویں امام کے روپوش ہونے کے بعد وہ خمس یعنی پانچواں حصہ نکالنے کے بارے میں مضطرب ہیں۔ اور اس وقت ان کی مشکلات اور بھی دو چند جاتی ہے جس وقت یہ مسئلہ درپیش ہو کہ خمس کا مال کسے دیا جائے؟ یا اسے کس مصرف میں لا دیا جائے؟

شیعوں کے بڑے مشائخ میں سے ایک شیخ جن کو ”شیخ المفید“ کے نام سے موسم کیا جاتا ہے ① وہ اس سلسلہ میں اظہار خیال کرتے ہوئے فرماتے ہیں: ”ہمارے فرقہ کے بہت سے لوگ امام غائب کے روپوش ہو جانے کے بعد مال خمس کے بارے میں اختلاف رائے کا شکار ہو چکے ہیں اور ان میں سے ہر فریق کی اپنی اپنی مستقل رائے ہے۔

ان میں سے بعض تو امام غائب کے جانے کے بعد میں اس حکم کے ساقط ہونے کے قائل ہیں چنانچہ رخصت کے بارے میں مفصل بیان ان کی کتاب میں موجود ہے۔

جب کہ بعض کی رائے یہ ہے کہ اب مال خمس کو نکال کر دفن کر دینا واجب ہے۔ یہ لوگ دلیل میں اس حدیث کو پیش کرتے ہیں جس میں ہے کہ امام کے ظہور کے وقت زمین اپنے

① شیخ مفید اپنے زمانے کے شیعہ امام تھے ان کا پورا نام ہے ان کی تقریباً ۲۰۰ کتابیں ہیں، ان کی وفات ۳۱۳ھ میں ہوئی ملاحظہ ہو! الاعلام۔ للزرکلی (۷/ ۲۱) اور (سیر اعلام النبلاء (۱۷/ ۳۴۴))۔

دینے اگلے دے گی اور امام جس وقت آئیں گے اللہ تعالیٰ ان کو زمین میں میں دفن، تمام خزانوں کے بارے میں بتلا دے گا۔ چنانچہ وہ زمین میں موجود سارے خزانے نکال لیں گے۔

جب کہ بعض لوگوں کی رائے ہے کہ مال خمس کو قرابت داری مستحکم کرنے یا فقراء شیعہ کی دل جوئی کے لیے صرف کیا جائے گا۔

ان میں سے بعض کی رائے یہ ہے کہ اس کو ولی امر کی صوابید پر چھوڑ دیا جائے گا۔ اگر اس کو امام کے ظہور سے پہلے موت آجائے تو ولی امر دیانت داری اور ہوشمندی میں جس کو قابل اعتماد سمجھتا ہو، وصیت کر کے اس دنیا سے رخصت ہو گاتا کہ موصی اگر امام کا زمانہ پائے تو وہ امانت اس کے حوالہ کر دے ورنہ اپنی موت کے وقت موصی بھی کسی دیانت دار اور ہوشمند شخص کو بعینہ وہی وصیت کر کے اس دنیا سے رخصت ہو گا جو اس کو اس کے وصی نے کی تھی۔ اس کے بعد یہ معاملہ پشت در پشت اسی انداز سے چلتا رہے گا حتیٰ کہ اس امام منتظر کا ظہور ہو جائے جس کو ان کے نزدیک ”امام آخر الزمان“ کے خطاب سے موسوم کیا جائے گا۔

شیخ محترم مزید فرماتے ہیں کہ ہمارے شیعہ حضرات کے پاس کوئی صریح دلیل موجود نہیں جس کا وہ سہارا لے سکیں اور نہ ہی ان کو اس کی کوئی علت معلوم ہے جس کے ذریعہ وہ اس کی تاویل کر سکیں۔ ① یہی وجہ ہے کہ وہ اس بارہ میں اختلاف کا شکار ہو گئے ہیں۔

ان اقوال میں سے مستند ترین پہلا قول ہی معلوم ہوتا ہے جس میں کہا گیا ہے کہ امام غائب کے روپوں ہو جانے کی صورت میں ”خمس“ ساقط ہو جاتا ہے، اس قول کی تائید میں شیعوں کی کتابوں اور ان کے مستند مصادر و مراجع میں بے حد روایات پائی جاتی ہیں۔

۶۔ امت مسلمہ پر ایک حق یہ بھی ہے کہ انہیں اہل بیت کے حسب و نسب کے بارے میں پورا یقین ہو کہ خاندانی اعتبار سے پورے قبائل عرب میں یہ لوگ معزز و مکرم اور افضل و اشرف ہیں، کیونکہ نبی کریم ﷺ نے ارشاد فرمایا ہے کہ اللہ تعالیٰ نے بنی اسما علیل ﷺ

کو منتخب فرمایا۔ بنی اسماعیل میں سے بنو کنانہ کا انتخاب فرمایا، بنو کنانہ میں سے قبیلہ قریش کو منتخب فرمایا، قبیلہ قریش میں بھی بنو ہاشم کو منتخب فرمایا اور بنو ہاشم میں سے مجھے منتخب فرمایا کرنے کا نبوت عطا فرمائی۔^۱

۷۔ امت مسلمہ پر آل بیت رسول کے حقوق میں سے ایک حق یہ بھی ہے کہ ان پر زکاۃ اور صدقہ کو حرام قرار دیے دیا گیا ہے، لہذا ان کو صدقہ و خیرات دینا یا ان کا خود صدقہ و خیرات لینا کسی صورت میں جائز نہیں۔ اس کی وجہ یہ ہے کہاں بیت رسول ﷺ کے ذاتی تقدس کو زکوٰۃ و خیرات کی آلوگی سے منزہ کیا جاسکے کیونکہ نبی کریم ﷺ کا ارشاد ہے کہ بلاشبہ صدقہ و خیرات لوگوں کا میل کچیل ہے اس لئے محمد ﷺ اور آل محمد ﷺ کے لئے اس کا لینا جائز ہے۔^۲

شیخ الاسلام علامہ ابن تیمیہ رحمۃ اللہ علیہ رقم طراز ہیں: ”جہاں تک صدقہ و خیرات کا معاملہ ہے تو اس کو نبی کریم ﷺ نے اپنے اوپر اور اپنے اہل بیت رضی اللہ عنہم علیہم السَّلَامُ پر، ان کے تقدس کو آلوگی سے پاک رکھنے کے لئے، حرام قرار دیا ہے تاکہ ان کی ذات پر بطور تہمت انگلیاں نہ اٹھ سکیں جس طرح کوئی شخص ترکہ نہ چھوڑے تو یہ طبعی امر ہے کہ اس کے ورثاء درہم و دینار سے محروم رہیں گے۔^۳

یہ اہل بیت کے اہم ترین حقوق کا بیان تھا جو امت مسلمہ پر اللہ اور رسول کی طرف سے عائد ہوتے ہیں۔ ہم نے ان میں سے مشہور قسم کے چند حقوق کو مختصر طور پر بیان کر دیا ہے۔ یہ وہ حقوق شرعیہ ہیں جو زباں زد خاص و عام ہیں اور ہم نے اس کے بیان میں اختصار کا پہلو اختیار کیا ہے تاکہ طوالت کی وجہ سے لوگ اکتا ہٹ محسوس نہ کرنے لگیں، لہذا ہم پر ضروری ہے کہ ہم ان کے حقوق کا لحاظ رکھیں، انہیں معلوم کرنے کی پھر پورکوشش کریں اور نبی کریم ﷺ نے

^۱ صحیح مسلم (ح: ۱۰۷۲)۔

^۲ مجموع الفتاوی (۳۰/۱۹)۔

آل بیت کے بارے میں جو احکامات صادر فرمائے ہیں ان کی اتباع و پیروی کریں۔ یہ نہ ہو کہ ہم صرف ان کی تو قیر و تعظیم کا زبانی دعویٰ کرتے رہیں۔

آل بیت کے لیے مذکورہ حقوق اس وقت ثابت ہوں گے جب دو شرطیں پائی جائیں گی:

(۱) پہلی شرط دین اسلام ہے۔ یعنی مسلمان ہو۔ کیونکہ کافر کو مذکورہ حقوق کے مستحقین میں نہیں گردانا جاسکتا۔ اگرچہ وہ نسبت کے اعتبار سے آل رسول ﷺ کا، ہی ایک فرد کیوں نہ ہو۔ دین اسلام میں عز و شرف کا معیار تقویٰ ہے، حسب و نسب تو ثانویٰ چیز ہے۔ ارشاد باری تعالیٰ ہے: ﴿إِنَّ أَكْرَمَكُمْ عِنْدَ اللَّهِ أَتَقَاءُكُمْ﴾ (الحجرات: ۱۳) ” بلاشبہ تم میں معزز و وہ ہے جو زیادہ تقویٰ والا ہو۔ ” نبی اکرم ﷺ نے حسب و نسب پر اعتماد کر کے ہاتھ پر ہاتھ رکھ کر بیٹھ رہنے والوں کو بہت ڈرایا دھمکایا ہے اور اس پر فخر و مبارکات کرنے والوں کو انجام کا رسے آگاہ فرمادیا ہے۔ ارشاد نبوی ﷺ ہے:

” اے فرزندان قریش! اللہ سے اپنے نفس کا سودا کرو اور اپنے آپ کو اللہ سے خرید کر آزاد کرالو میں اللہ کے رو برو اس کے مقابلہ میں تمہارے کچھ بھی کام نہیں آ سکتا۔ اے عباس بن عبدالمطلب رضی اللہ عنہ میں اللہ کے مقابلہ میں تمہارے کچھ بھی کام نہیں آ سکتا! اے صفیہ بنت عبدالمطلب رضی اللہ عنہ ” اللہ کے رسول ﷺ کی پھوپھی، مجھ پر نکیہ کر کے ہرگز نہ بیٹھنا کیونکہ میں آپ کے کام کچھ نہیں آ سکتا۔ اے فاطمہ بنت محمد: ﷺ مجھ سے میرے مال میں سے جو چاہو مانگ لو مگر یہ بات یاد رکھو کہ میں اللہ کے مقابلہ میں تمہارے کچھ کام نہیں آ سکتا۔ ” ①

آپ ﷺ نے ارشاد فرمایا: ” اے لوگو کانکھوں کر سن لو! تمہارا ایک ہی رب ہے اور تمہارا ایک ہی باپ ہے۔ کسی عربی کو عجمی پر اور عجمی کو عربی پر کوئی فضیلت نہیں ہے اور نہ ہی کسی سرخ کو سیاہ پر اور نہ کسی سیاہ کو سفید پر فوقيت ہے۔ اگر برتری کا کوئی معیار ہے تو وہ تقویٰ ہی

ہے۔^۱ آپ کو بخوبی معلوم ہونا چاہیے کہ ابوالہب پر اس کے کفر اور پھر کسی کی وجہ سے عتاب و عید نازل ہوئی تھی۔

(۲)..... حسب ونسب کا آل بیت رسول ﷺ سے مسلک ہونا حقیقت میں بھی ثابت ہو کیونکہ اس شخص کے لئے جو اپنے آپ کو اپنے باپ کے علاوہ، کسی دوسرے کی طرف منسوب کرتا ہے یا اپنے آپ کو کسی ایسی جماعت یا قبیلہ کی طرف منسوب کرے، حالانکہ حقیقت میں اس قوم یا قبیلہ سے اس کا دور کا بھی رشتہ نہ ہو، تو ایسے شخص کے بارہ میں بڑی سخت و عید آئی ہے۔

حضرت ابوذر رضی اللہ عنہ سے مردی ہے^۲ ہر وہ شخص جو جان بوجھ کراپنے باپ کے علاوہ کسی دوسری شخصیت سے نسبت کا دعویٰ کرے تو اس نے بلاشبہ کفر کا ارتکاب کیا اور اگر کوئی شخص کسی قبیلہ یا قوم میں اپنے آپ کو شمار کرے حالانکہ حقیقت میں اس کا اس قوم، جماعت یا قبیلہ سے کوئی تعلق نہ ہو تو اس کا ٹھکانا جہنم ہے۔

ان لوگوں سے میری درخواست ہے جو اپنے آپ کو اہل بیت نبی کی طرف منسوب کرتے ہیں ان کو چاہئے کہ وہ تقویٰ، طہارت اور خشوع و خضوع میں لوگوں کے لئے نمونہ ہوں، اس میدان میں ان کا مقام و مرتبہ بلند ہو، قول فعل میں تضاد نہ ہو اور ظاہر باطن میں وہ سنت رسول ﷺ کے شیدائی ہوں۔ اس طرح ان میں دو قسم کے فضائل و محسن جمع ہو جائیں گے۔ ان میں سے ایک ایمان و تقویٰ ہے اور دوسرا شرف بیت نبوی ﷺ سے انتساب ہے۔

^۱ رواہ احمد (۴۱/۵) و قال شعیب الارنو و ط؛ استناده صحيح۔

^۲ صحیح البخاری (ح: ۳۳۱۷) صحیح مسلم (ح: ۶۱)۔

آل بیت کے جن حقوق کو اہل سنت والجماعت شمار کرتے ہیں ان کا اجمالي خاکہ یہ ہے:

- ۱۔ ان سے محبت و مودت کا برداشت کیا جائے۔
- ۲۔ ان کا دفاع اور حفاظت کی جائے۔
- ۳۔ ان پر عائد ہونے والے جھوٹے الزامات کی تردید کی جائے۔

- ۳۔ ان پر دور دسلام بھیجا جائے۔
- ۴۔ ان کو مال غنیمت میں سے خمس دیا جائے۔
- ۵۔ ان کے خاندان کو تمام خاندانوں سے سمجھا جائے۔
- ۶۔ ان پر زکوٰۃ اور صدقہ حرام سمجھا جائے۔



اہل بیت بھی بشر ہیں

حضرت عزیز علیہ السلام کے بارے میں یہود کے غلو سے قارئین کرام بخوبی واقف ہوں گے اللہ تعالیٰ نے قرآن کریم میں ان کے غلو فی الدین کا پردہ چاک فرمایا ہے۔

﴿وَقَالَتِ الْيَهُودُ عَزَّرُونَ أُبْنُ اللَّهِ﴾ (التوبۃ: ۳۰)

”یہود کہتے ہیں کہ عزیز علیہ السلام اللہ کے بیٹے ہیں۔“

یہود نے حضرت عزیز کو بشریت کے مرتبہ سے اٹھا کر الوہیت کے مقام پر بٹھادیا اور ان کو پور دگار کے اوصاف و خصائص میں سے غیب، تصرف، تخلیق وغیرہ کا پرو قرار دینا شروع کر دیا ان کی کتابوں میں مشہور و متداول ہے کہ اس عقیدہ الوہیت میں کسی ایسی علت کا وجود تک نہیں ہے کہ جس کی بنیاد پر وہ اپنے اس عقیدہ باطل کی تاویل کر سکیں۔

اور جن لوگوں کے باطل عقیدہ الوہیت میں علت کے وجود کا شبه پایا جاتا ہے وہ اس شبه کو بطور حجت پیش نہیں کر سکتے۔ وہ نصاریٰ کا گروہ ہے جن کو دنیا آج کر عیسائیٰ کے نام سے یاد کرتی ہے بلاشبہ حضرت عیسیٰ علیہ السلام کا حمل مادر میں وجود پذیر ہونا اور آپ علیہ السلام کی ولادت با سعادت بذات خود اللہ کی نشانیوں میں سے ایک نشانی ہے اور آپ علیہ السلام اللہ کی روح ہیں۔ ارشاد باری تعالیٰ ہے:

﴿فَأَرْسَلْنَا إِلَيْهَا رُوحًا فَتَمَثَّلَ لَهَا بَشَرًا سَوِيًّا ۝ قَالَتْ إِنِّي آعُوذُ
بِالرَّحْمَنِ مِنْكَ إِنْ كُنْتَ تَقِيًّا ۝ قَالَ إِنَّمَا أَنَا رَسُولُ رَبِّكِ لَا هَبَّ
لَكِ غُلَمًا زَرِّيًّا ۝ قَالَتْ أَنِي يَكُونُ لِيْ غُلْمٌ وَلَمْ يَمْسِسْنِيْ بَشَرٌ وَلَمْ
أَكُ بَغِيًّا ۝ قَالَ كَذِلِكَ قَالَ رَبِّكِ هُوَ عَلَىٰ هَيْنَ وَلِنَجْعَلَهُ آيَةً لِلنَّاسِ

وَرَحْمَةً مِّنَّا وَ كَانَ أَمْرًا مَّقْضِيًّا ﴿٥﴾ (مریم: ٢١ تا ١٧)

”ہم نے اس کے پاس اپنی روح ”یعنی جبریل علیہ السلام“ کو بھیجا وہ ان کے سامنے پورا آدمی بن کر حاضر ہوئے تو حضرت مریم علیہ السلام بر ملا بول اٹھیں کہ میں تجھ سے رحمٰن کی پناہ مانگتی ہوں اگر تیرے دل میں اللہ کا خوف موجود ہے، اس نے جواب دیا کہ میں تیرے رب کریم کی طرف سے بھیجا ہوا قاصد ہوں، تجھے ایک پا کیزہ لڑکا دینے آیا ہوں۔ حضرت مریم علیہ السلام حیرت سے بولی بھلا میرے یہاں بچہ کیسے ہو سکتا ہے مجھے تو کسی انسان کی ہوا تک نہیں لگی اور نہ میں بد کار عورت ہوں فرشتہ نے جواب دیا کہ بات تو یہی ہے لیکن تیرے پروردگار کا ارشاد ہے کہ وہ مجھ پر بہت آسان ہے ہم اسے لوگوں کے لئے ایک نشانی اور خاص رحمت بنانا چاہتے ہیں اور یہ ایک طے شدہ بات ہے۔“

یہ ایک شبہ ہے جس کو نصاریٰ بطور علت پیش کر کے الوہیت عیسیٰ کے جواز کی بھونڈی تاویل کرتے ہیں اور اسی کو جحت بنا کر حضرت مسیح ابن مریم علیہ السلام کو ابن اللہ قادر دیتے ہیں اور اللہ تعالیٰ کے بعض خصائص کا انہیں پرتو سمجھتے ہیں مگر ان کو معلوم ہونا چاہئے کہ حضرت عیسیٰ علیہ السلام کو بعض معجزات کی وجہ سے ابن اللہ کہنا جہالت اور نادانی ہے اللہ تعالیٰ نے قرآن پاک میں اس کا تذکرہ فرمائی اس اشکال کا ازالہ فرمادیا ہے چنانچہ ارشاد باری تعالیٰ ہے:

﴿وَرُسُولًا إِلَىٰ بَنِي إِسْرَائِيلَ أَنِّيٌ قَدْ جِئْتُكُمْ بِأَيَّهٖ مِّنْ رَبِّكُمْ أَنِّيٌ أَخْلُقُ لَكُمْ مِّنَ الطِّينِ كَهْيَعَةً الطَّيْرِ ﴾ (آل عمران: ٤٩)

”اور وہ بنی اسرائیل کی طرف رسول بنا کر بھیج گئے انہوں نے اپنی قوم کو مخاطب کر کے کہا میں تمہارے پاس تمہارے لئے نشانی لایا ہوں میں تمہارے لئے پرندے کی شکل کی طرح مٹی کا پرنده بناتا ہوں۔“

اس سے یہود نے حضرت عیسیٰ علیہ السلام کی ذات میں غلوکرنا شروع کر دیا اور اس میں حد

سے تجاوز کر گئے حتیٰ کہ ان کے زندہ آسمان پر اٹھا لینے سے ان کو مزید تقویت مل گئی، اور انہوں نے حضرت عیسیٰ علیہ السلام کو اللہ تعالیٰ کا بیٹا قرار دے دیا ارشاد باری تعالیٰ ہے:

﴿وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ وَمَا قَتَلُواهُ وَمَا صَلَبُوهُ وَلِكُنْ شُبَّةً لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِنْهُ مَا لَهُمْ بِهِ مِنْ عِلْمٍ إِلَّا اتِّبَاعُ الظَّنِّ وَمَا قَاتَلُوهُ يَقِينًا بَلْ رَفَعْهُ اللَّهُ إِلَيْهِ﴾ (النساء: ۱۵۷، ۱۵۸)

”اور ان کے یوں کہنے کے باعث کہ ہم نے اللہ کے رسول مسیح عیسیٰ بن مریم کو قتل کر دیا حالانکہ نہ تو انہوں نے انہیں قتل کیا اور نہ سوی پر چڑھایا بلکہ ان کے لئے ان کا شبیہ بنادیا گیا تھا اور یقین جانو کہ حضرت عیسیٰ علیہ السلام کے بارے میں اختلاف کرنے والے ان کے بارے میں شک میں ہیں حالانکہ انہوں نے عیسیٰ کو یقیناً قتل نہیں کیا بلکہ اللہ تعالیٰ نے انہیں اپنی طرف اٹھایا ہے۔“

نبی کریم ﷺ نے اس بات کی پیشیں گوئی فرمادی تھی کہ عنقریب اس امت میں ایسے لوگ ہوں گے جو یہود و نصاریٰ کی مشابہت اختیار کرنا شروع کر دیں گے اور انہیں کے رنگ میں رنگے جائیں گے بلاشبہ اس دور میں یہ پیشیں گوئی برحق ثابت ہو چکی ہے کیونکہ بعض لوگوں نے آل بیت رسول ﷺ کے بارے میں غلوکر کے اُن پہلوؤں کو پایہ تکمیل تک پہنچا دیا۔

بلکہ بعض لوگوں نے اس قسم کی غلو بازی میں رسول اللہ ﷺ کی ذات تک کا خیال نہ کرتے ہوئے آپ ﷺ کے ساتھ بھی غلوکرنے میں کوئی دفیقة فروگز اشت نہیں کیا اور انہیں اس بارے میں کچھ بھی علم نہیں سوانع و هم و گمان کے۔ اور آپ ﷺ کو بھی الوہیت کے مرتبہ پر فائز کر دیا ہے۔ ان کی دلیل یہ ہے کہ رسول اللہ ﷺ عیسیٰ علیہ السلام سے افضل و اشرف ہیں اور بلاشبہ یہ حقیقت بھی ہے۔ مگر انہوں نے اسی پر اکتفا نہیں کیا بلکہ اس کی تاویل کرتے ہوئے یہ کہہ بیٹھے کہ اگر ایسا ہے کہ اللہ کے رسول ﷺ حضرت عیسیٰ علیہ السلام سے افضل ہیں

تو حضرت عیسیٰ علیہ السلام کے ماننے والوں کے نزدیک حضرت عیسیٰ علیہ السلام جن خصائص اور اوصاف سے متصف ہیں انہیں اوصاف و خصائص سے نبی کریم ﷺ کو بھی متصف قرار دیا جائے گا بلکہ آپ ﷺ کی ذات اس سے بڑھ کر مزید خصائص و اوصاف سے متصف ہونے کا حق رکھتی ہے۔ تعالیٰ اللہ عما یقولون علوٰ اکبیراً۔

وہ لوگ جو اس فیض کی غلو بازی کا شکار ہیں کیا انہوں نے اللہ تعالیٰ کے اس فرمان برحق کو پس پشت ڈال دیا ہے۔ جس میں اس نے حضرت عیسیٰ علیہ السلام اور محمد ﷺ کی عبدیت کا ذکر کر کے ان دونوں کی بشریت پر مہر ثبت فرمادی اور سارے چور دروازے بند کر دیے ہیں تاکہ تعلیمات اسلامیہ اور عقائد دینیہ کے انمول خزانے پر نقشبندی کی گنجائش باقی نہ رہے چنانچہ اللہ تعالیٰ ہمارے نبی ﷺ کے بارے میں قرآن کریم میں خود آپ ﷺ کی زبانی ارشاد فرماتا ہے۔

﴿قُلْ إِنَّمَا آنَا بَشَرٌ مِّثْلُكُمْ يُوْحَى إِلَيَّ أَنَّمَا إِلْهُكُمْ إِلَهٌ وَّاَحِدٌ فَمَنْ كَانَ يَرْجُو وَالْقَاءَ رَبِّهِ فَلَيَعْمَلْ عَمَّلًا صَالِحًا وَلَا يُشْرِكُ بِعِبَادَةِ رَبِّهِ أَحَدًا﴾ (الکھف: ۱۱۰)

”اے نبی ﷺ آپ فرمادیجئے کہ میں تو تم جیسا ہی ایک انسان ہوں فرق صرف اتنا ہے کہ میری جانب وحی کی جاتی ہے بلاشبہ تم سب کا صرف ایک ہی معبد ہے جسے بھی اپنے پور دگار سے ملنے کی آرزو ہو اسے نیک اعمال کرنا چاہیں اور اپنے پور دگار کی عبادت میں کسی کوششیک نہ ٹھہرانا چاہیے۔“

ایک دوسری جگہ ارشاد باری تعالیٰ ہے:

﴿الْحَمْدُ لِلّٰهِ الَّذِي أَنْزَلَ عَلٰی عَبْدِهِ الْكِتَبَ ۵﴾ (الکھف: ۱)

”تمام تعریفات کا اس ذات کے لیے ہیں جس نے اپنے بندے پر قرآن اتارا۔“

ارشد باری تعالیٰ ہے:

﴿تَبَارَكَ الَّذِي نَزَّلَ الْفُرْقَانَ عَلَى عَبْدِهِ ۝﴾ (الفرقان: ۱)

”وَهُذَا تَنْهَايَتْ بَأْبْرَكَتْ هِيَ جَسْ نَمَنْ بَنْدَے پَر فُرْقَانَ اتَّارَاً“
علاوه ازیں معراج جیسے اہم ترین موقع پر بھی اللہ تعالیٰ نے نبی ﷺ کی بشریت کے
اثبات کا اعلان فرمایا ہے:

﴿سُبْحَنَ الَّذِي أَسْرَى بَعْبِدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ
الْأَقْصَى الَّذِي بَرَّ كُنَّا حَوْلَهُ لِنُرِيهَ مِنْ أَيْتَنَا إِنَّهُ هُوَ السَّمِيعُ
الْبَصِيرُ ۝﴾ (الاسراء: ۱)

”پاک ہے وہ ذات جو اپنے بندے کو راتوں رات مسجد حرام سے مسجد اقصیٰ تک
لیکر گئی جس کے ارد گرد ہم نے برکت ہی برکت رکھی ہے تاکہ ہم اسے اپنی
قدرت کے بعض نمونے دکھائیں بلاشبہ اللہ تعالیٰ ہی خوب سننے اور دیکھنے والا
ہے۔“

اللہ تعالیٰ نے خشوع و خضوع اور طاعت و فرمانبرداری کے سیاق میں آپ ﷺ کی
بشریت کا اثبات فرمایا ہے:

﴿وَإِنَّهُ لَمَّا قَامَ عَبْدُ اللَّهِ يَدْعُوْهُ ۝﴾ (الجن: ۱۹)

”اور جب اللہ کا بندہ کھڑے ہو کر اس سے دعا کرنے لگا۔“

آیت مذکورہ بھی آپ ﷺ کی بشریت کی بین دلیل ہے۔

اللہ تعالیٰ اور عیسیٰ علیہ السلام کے درمیان جس باہمی گفتگو کی قرآن کریم نے تصویر کشی کی ہے
اس سے بھی یہ مسئلہ پورے طور پر واضح ہو کر سامنے آ جاتا ہے۔ مزید وضاحت کے ساتھ بھی
بیان موجود ہے ارشاد باری تعالیٰ ہے:

﴿وَإِذْ قَالَ اللَّهُ يُعِيسَى ابْنَ مَرْيَمَ ۚ إِنَّكَ قُلْتَ لِلنَّاسِ اتَّخِذُونِي وَ
أُمِّي إِلَهَيْنِ مِنْ دُوْنِ اللَّهِ قَالَ سُبْحَنَكَ مَا يَكُونُ لِيَ أَقُولَ مَا
يُنْهَا ۝﴾

لَيْسَ لِيْ بِحَقٍّ إِنْ كُنْتُ قُلْتُهُ فَقَدْ عَلِمْتَهُ تَعْلَمُ مَا فِي نَفْسِي وَلَا
أَعْلَمُ مَا فِي نَفْسِكَ إِنَّكَ أَنْتَ عَلَامُ الْغُيُوبِ ۝ مَا قُلْتُ لَهُمْ إِلَّا مَا
أَمْرَتَنِي بِهِ أَنْ اعْبُدُوا اللَّهَ رَبِّي وَرَبَّكُمْ وَكُنْتُ عَلَيْهِمْ شَهِيدًا مَا
دُمْتُ فِيهِمْ فَلَمَّا تَوَفَّيْتَنِي كُنْتَ أَنْتَ الرَّقِيبُ عَلَيْهِمْ وَأَنْتَ عَلَى
كُلِّ شَيْءٍ شَهِيدٌ ۝ إِنْ تَعْذِيْهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ
أَنْتَ الْعَزِيزُ الْحَكِيمُ ۝ (المائدہ: ۱۱۶، ۱۱۸)

”اور وہ وقت بھی قابل ذکر ہے جس وقت اللہ تعالیٰ عیسیٰ ابن مریم ﷺ کو مخاطب کر کے ارشاد فرمائے گا اے عیسیٰ کیا تم نے ان لوگوں سے کہہ دیا تھا کہ مجھ کو اور میری ماں کو بھی اللہ کے علاوہ معبد بناؤ؟ حضرت عیسیٰ ﷺ عرض کریں گے کہ اے اللہ تیری ذات مقدس ہے اور میں تجھ کو منزہ و مبرأ سمجھتا ہوں مجھ کو کیونکر زیب دے سکتا تھا کہ میں ایسی بات کہوں جس کے کہنے کا مجھ کو کوئی حق نہیں؟ اگر میں نے ایسی بات کہی ہے تو آپ کو اس کا علم ہو گا تو میرے دل کی بات بھی جانتا ہے اور تیرے نفس میں جو کچھ ہے میں اس کو نہیں جانتا تو ہر قسم کے غیبوں کو جانے والے ہیں۔“

قرآن کریم میں متعدد مقامات پر جناب عیسیٰ کا وہ خطاب ہے جس میں انہوں نے اپنی قوم کو مخاطب کیا تھا۔ اس میں بھی بشریت کا اثبات ہے۔ چنانچہ رب کریم کا حضرت عیسیٰ ﷺ کی زبانی فرمان ہے:

﴿إِنَّ اللَّهَ رَبِّيْ وَرَبُّكُمْ فَاعْبُدُوْهُ﴾ (آل عمران: ۵۱)

”اللہ تعالیٰ ہی میرا و تمہارا رب ہے لہذا اسی کی عبادت کرو۔“

ارشاد باری تعالیٰ ہے:

﴿Qَالَّا إِنِّي عَبْدُ اللَّهِ أَتُنَبِّئُ الْكِتَبَ وَجَعَلْنِي نَبِيًّا﴾ (مریم: ۳۰)

”فرمایا میں اللہ تعالیٰ کا بندہ ہوں اس نے مجھ کو کتاب عطا فرمائی ہے اور مجھے نبی بنایا ہے۔“

آیت مذکورہ میں اللہ تعالیٰ نے حضرت عیسیٰ کی عبدیت کا اعلان فرمایا ہے۔ اللہ تعالیٰ نے حضرت عیسیٰ کی بشریت کا اثبات فرمایا ہے۔

﴿مَا الْمَسِيحُ ابْنُ مَرِيمَ إِلَّا رَسُولٌ قَدْ خَلَقْتُ مِنْ قَبْلِهِ الرُّسُلُ وَ أُمَّةً صِدِّيقَةً كَانَ أَيَّامًا كُلُّنَّ الطَّعَامَ ﴾ (المائدہ: ۷۵)

”حضرت عیسیٰ مسیح ابن مریم ﷺ بجز رسول ہونے کے اور کچھ بھی نہیں۔ اس سے پہلے بھی بہت سے پیغمبر گزر چکے ہیں ان کی والدہ ایک راست بازورت تھیں دونوں ماں بیٹی تقاضائے بشریت کھانا کھایا کرتے تھے۔“

بشریت عیسیٰ ﷺ اثبات میں ایک جگہ اور بھی ارشاد باری تعالیٰ ہے:

﴿وَ قَالَ الْمَسِيحُ يَبْيَنِي إِسْرَارًا إِلَّا أَعْبُدُوا اللَّهَ رَبِّيْ وَ رَبَّكُمْ ﴾

(المائدہ: ۷۲)

”خود مسیح ﷺ نے ان سے کہا تھا کہ اے بنی اسرائیل اللہ ہی کی عبادت کرو جو میرا اور تمہارا سب کارب ہے۔“

یہ آیات محمد ﷺ اور عیسیٰ ﷺ کی بشریت بارے میں نازل ہوئیں۔ ہماری قارئین کرام سے گزارش ہے کہ سورہ مائدہ کی آخری آیات کا غور سے مطالعہ کریں تاکہ حقیقت حال کھل کر سامنے آجائے۔

جنہوں نے ائمہ کرام اور اولیاء عظام کے سلسلہ میں غلو بازی اپنا شیوه بنارکھا ہے ان لوگوں پر بڑی حیرت ہوتی ہے۔ کیونکہ ﴿إِنَّ اللَّهَ عَلَىٰ كُلِّ شَيْءٍ قَدِيرٌ﴾ کا کھلم کھلا تعارض کرتے ہوئے اپنی مذہبی کتابوں میں قصہ کہانیاں اور اواہام و خرافات گڑھ کر لکھنا شروع کر دیتے ہیں اور اپنے ائمہ و اولیاء کو انہیاں ورسل پر فوقيت دی ہے۔

علمی مرکز حوزہ سے تعلق رکھنے والے شیعہ طلبہ اور اساتذہ سے بعض کے ساتھ میرے مباحثہ بھی ہوئے مگر ان کا عجیب و غریب دعویٰ ہے جس کی نہ تواصل ہے اور نہ کوئی بنیاد۔ بس ان کا کہنا یہ ہے کہ اللہ تعالیٰ نے ان کے اماموں کو علم غیب میں سے بعض حصہ پر مطلع فرمادیا ہے یا ان کو اس پر تصرف عطا فرمادیا ہے۔ مذکورہ لوگوں نے اوہام و خرافات کو اپنا عقیدہ بنالیا ہے نیز ان کا دعویٰ ہے کہ عیسیٰ علیہ السلام کو امام منتظر کے غائبانہ میں آسمان کی طرف اٹھایا گیا ہے۔

اگرچہ یہ مسئلہ ہمارے موضوع بحث سے خارج ہے تاہم موقع کی نزاکت کو منظر رکھتے ہوئے اس پر بحث کرنا اور اس کا جواب دینا وقت کی ضرورت ہے لہذا ہمارا نقطہ نظر یہ ہے کہ اللہ تعالیٰ ہر چیز پر قادر ہے۔ قرآن کریم میں اللہ تعالیٰ کا علم ہر چیز پر محیط ہے وہ جس وقت جو چاہتا ہے کر گزرتا ہے جیسا کہ متعدد جگہوں پر اللہ تعالیٰ نے ارشاد فرمایا ہے

﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ (یس: ۳۲)

”وہ جب کبھی کسی چیز کے کرنے کا ارادہ کر لیتا ہے تو اسے اتنا کہہ دینا کافی ہے کہ ہو جاوہ اسی وقت ہو جاتا ہے۔“

اللہ تعالیٰ نے اپنی کتاب مکمل میں واضح طور بیان فرمادیا ہے کہ اس نے حضرت عیسیٰ علیہ السلام کو جو چیزیں بطور خرق عادت عطا فرمائی تھیں ان کا تعلق معجزات الہیہ سے ہے انبیاء کرام کے ہاتھوں سے خرق عادت چیزوں کا ظہور، معجزہ کھلاتا ہے، ان کے ذریعہ اللہ تعالیٰ اپنے نبیوں کی تائید کرتا ہے۔ قرآن و سنت کی رو سے کہیں بھی اس بات کا اشارہ نہیں ملتا کہ اللہ تعالیٰ نے انبیاء کرام کے علاوہ کسی اور کو بھی معجزہ سے نوازا ہو لہذا پورے وثوق کے ساتھ کہا جا سکتا ہے کہ معجزہ انبیاء کرام کا خاصہ ہے اور یہ معاملہ انہیں کے ساتھ مختص رہے گا۔ گویا انبیاء کرام کے علاوہ کسی دوسرے کے لئے اس کو ثابت کرنا عقل و نقل واضح خلاف ورزی ہے۔

اللہ تعالیٰ نے جن معجزات کو ہمارے نبی محمد ﷺ کے ساتھ خاص کر دیا ہے وہ ہمارے نبی ﷺ کی ذات کے ساتھ ہمیشہ کے لئے خاص رہیں گے ان میں کسی دوسرے کی شرکت کا

جو از نہ ہے اور نہ ہوگا۔ یہاں یہ بات بھی واضح ہو گئی کہ اللہ تعالیٰ نے حضرت محمد ﷺ اور حضرت عیسیٰ علیہ السلام کے ہاتھوں جن خرق عادت چیزوں کا بطور مججزہ ظہور فرمایا ہے انہیں کو ائمہ کرام یا اولیاء عظام کے لئے ثابت کرنا عقل و نقل کے خلاف ہے کیونکہ شرعاً اس کا کوئی ثبوت نہیں ہے اور جس چیز کا کتاب و سنت سے کوئی ثبوت نہ ہو وہ مردود ہے اگر فرض کر لیا جائے کہ اللہ سبحانہ و تعالیٰ نے ان مججزات میں سے بعض مججزے غیر رسول ﷺ کو بھی بطور تائید عطا فرمادیئے ہیں تو وہ مججزہ مججزہ کہاں رہا کیونکہ اس سے انبیاء کا اعجاز ختم ہو جاتا ہے۔ لہذا ہم کہہ سکتے ہیں کہ شیعوں کے عقیدہ باطلہ کے اثبات میں نہ تو کوئی عقلی دلیل ہے اور نہ ہی نقلي۔

اگر کہا جائے کہ ہم ائمہ اور اولیاء کے حق میں اس کو مججزہ نہیں سمجھتے بلکہ ہم تو ان کے حق میں اس کو کرامت گردانے ہیں تو ہمارا جواب یہ ہے کہ ہم کرامات کو برحق سمجھتے ہیں لیکن کرامت اور مججزے میں فرق ہے۔ کرامات اور مججزات کو ایک ہی شمار کرنا خلاف واقع ہے۔ ان میں سے ہر ایک کی اپنی مستقل حیثیت ہے، دونوں کو ایک سمجھنا عقل و نقل خلاف ہے ہم یہاں اپنے موضوع سے ہٹ کر دوسرے موضوع میں الجھنا نہیں چاہتے اگر آپ مزید تفصیلات کے خواہاں ہیں تو شیخ الاسلام ابن تیمیہ رحمۃ اللہ علیہ کی معرکۃ الآراء کتاب ”الفرقان بین اولیاء الرحمن واولیاء الشیطان“ کا مطالعہ ضرور کریں۔

ہم شیعہ حضرات کے بارے میں اپنی گفتگو کا محور ایک متفق علیہ مسئلہ کو بناتے ہیں اور وہ مسئلہ اللہ کی قدرت کا ہے۔ قابل ذکر بات یہ ہے کہ شیعہ حضرات کے عقائد کی مختلف کڑیوں میں سے ایک کڑی یہ بھی ہے کہ انہوں نے اپنے ائمہ کرام اور اولیاء عظام کے بارے میں یہ عقیدہ فاسدہ گڑھ رکھا ہے کہ اللہ سبحانہ و تعالیٰ نے نعوذ باللہ ان حضرات کو اپنی قدرت و تصرف میں شریک کر رکھا ہے اور ان کو ان مقامات عالیہ اور ان خصائص الہیہ میں تصرف کا حق دے رکھا ہے جو اللہ کے ساتھ خاص ہیں۔ ہم ان سے مندرجہ ذیل سوالات کرنے کا حق رکھتے ہیں۔
ا: تمہارے مطابق ائمہ کرام علم غیب جانتے تھے ہمارا تم سے سوال یہ ہے کہ ذرا اپنے اس

قول کو نصوص شرعیہ سے ثابت کر کے تو دکھاؤ! تم کس دلیل کی بنیاد پر ان کو علم غیب کا حامل قرار دیتے ہو؟ اس پر کہاں ہیں تمہارے دلائل اور براہین؟ اگر ہیں تو انہیں علماء دین کے سامنے لا کر پیش کرو!

۲: تمہارے مطابق ائمہ اور اولیاء اس عالم رنگ و بو میں تصرف کے حق دار ہیں تو نصوص شرعیہ کی رو سے کیا تمہارے پاس اس دعویٰ کی کوئی دلیل بھی موجود ہے؟ اگر ہے تو اسے پیش کرو!

۳: تمہارے اس عقیدہ کا کیا ثبوت ہے کہ جن ائمہ کرام کو آپ نے اماموں کا خطاب دیا یہی لوگ شفاعت کبریٰ کے حق دار ہیں ان کے علاوہ دوسرے ائمہ آپ کے نزدیک شفاعت کا حق نہیں رکھتے۔ آپ کس دلیل کا سہارا لے کر یہ عقیدہ رکھتے ہیں اگر آپ کے پاس دلائل و براہین ہیں تو بلا دریغ انہیں لا کر پیش کریں!

۴: آپ کے عقیدہ کی رو سے شہداء کرام کی شفاعت کا بطلان لازم آتا ہے حالانکہ یہ شفاعت نص صریح کے ذریعہ سے ثابت ہے۔ اہل سنت والجماعت کے نزدیک شفاعت کی کئی فسمیں ہیں ان میں سے ایک قسم نبی کریم ﷺ کے ساتھ خاص ہے جس کا نام شفاعت کبریٰ ہے شفاعت کی دوسری قسم کا نام ”شفاعت عامہ“ ہے لیکن آپ نے اپنے اعتقاد کے مطابق شفاعت کی ثابت شدہ تمام اقسام کو کسی دلیل و جھٹ کے بغیر باطل قرار دے دیا جو اہل سنت والجماعت کے عقیدہ پر شب خون مارنے کے متادف

ہے۔^①

۵: آپ کے اس عقیدہ کا کیا ثبوت ہے کہ ائمہ کرام اور اولیاء عظام مردوں کو زندہ کرنے کی صلاحیت رکھتے ہیں۔ کیا آپ کے پاس اس بات کی کوئی دلیل موجود ہے اگر ہے تو

^① ملاحظہ فرمائیں: شرح العقيدة الطحاويه (ص: ۲۹۰-۲۹۴) اور (الشفاعة۔ تالیف مقبل الوداعی) (ص: ۱۳۰-۱۵۵)۔

براہ کرم اسے پیش کرنے کی زحمت گوارا کریں گے
۶: اس قسم کے بہت سے شیعی عقائد ہیں جو مذہب میں غلو بازی کا کرشمہ ہیں جس کی وجہ سے
شیعہ حضرات بے شمار عقائد باطلہ کا شکار ہو چکے ہیں جس کے اثبات میں ان کے پاس
کوئی دلیل نہیں ہے۔ ہم ان سے کہتے ہیں کہ اگر تمہارے پاس دلائل ہیں تو ان کو پیش
کرو۔ ﴿قُلْ هَاتُوا بُرْهَانَكُمْ إِنْ كُنْتُمْ صَدِيقِينَ﴾ (البقرہ: ۱۱۱) ”اے
نبی ﷺ! آپ ان سے فرماد تھے کہ اگر تم اپنے دعویٰ میں سچے ہو تو کوئی دلیل پیش
کرو۔“

اگر یہ کہا جائے کہ ان کے یہاں بعض ایسی روایات کا وجود پایا جاتا ہے جو ان کے
ہاں سند کا درجہ رکھتی ہیں تو ہماری ان سے گزارش ہے کہ ان روایات کو لا کر علماء کرام کے سامنے
پیش کریں اور اس کی صحت کو بھی ثابت کریں اگر واقعی وہ سچے ہیں تو ہم کہیں گے کہ وہ حق
بجانب ہیں اور حقیقت میں وہ ایسا کرنے کی صلاحیت نہیں رکھتے۔

شیعہ کی کتاب ”کافی“ کی صحت پر آج بھی ان کے جمہور متفق نہیں ہیں۔ حتیٰ کہ ان کے
ہاں صحت وضعف کا کوئی معیار ہی نہیں ہے جس کی بنیاد پر صحیح احادیث کو ختیار کیا جاسکے کسی صحیح
ترین کتاب کا وجود تو بہت دور کی بات ہے جس پر ان کے علماء کا اتفاق ہو۔ یہ شیعہ کے چند
بڑے اور اہم عقائد ہیں جن کا قرآن و حدیث میں کہیں بھی ذکر تک نہیں ملتا ہے۔



بحث کا حاصل اور لب لباب

اس بات میں کسی قسم کے شک و شبہ کی گنجائش نہیں کہ اہل بیت رسول ﷺ کے بارے میں صحیح موقف اختیار کرنے میں توفیق الہی شامل ہے یہی وجہ ہے کہ وہ اپنے موقف میں صائب الرائے ہیں کیونکہ وہ اہل بیت رسول ﷺ کے بارے میں اعتدال کی روشن اختیار کرتے ہیں اور وہ ان سے تعلق اور حقیقی محبت رکھتے ہیں اور بذات خود ان کی تعظیم و تکریم کرتے ہیں۔ کیونکہ وہ وہ ان کی عظمت شان سے بخوبی آشنا ہیں اور وہ جانتے ہیں کہ آل بیت رسول ﷺ بشر ہیں تاہم کہ ان میں سے بعض نے عبادت و ریاضت میں بڑی شهرت حاصل کی جب کہ بعض نے علم و معرفت کی دنیا میں نام کمایا اور ان میں سے بعض لوگ وہ ہیں جنہوں نے شجاعت و بہادری کے جو ہر دکھلائے اور ان میں وہ بھی ہیں جنہوں نے ورع و تقویٰ کو اپنا شعار بنایا غرض یہ کہ خیر و رشد کے حصول میں پہلو ہی اختیار کرنا انہوں نے اپنے لئے باعث عارست سمجھا، یہی وجہ ہے ان کا دامن خیرات و برکات سے بھرا ہوا دکھائی دیتا ہے اور ان میں سے بعض لوگ وہ بھی ہیں جن کی اس مرتبہ تک رسائی نہ ہو سکی۔

اہل سنت والجماعت آل بیت رسول ﷺ سے طبعی محبت کرتے ہیں ہر ایک ایسی محبت ہے جو بشریت کا تقاضا ہے اہل بیت رسول ﷺ بھی چونکہ بشر ہیں اس لہذا ان سے بھی نادانستہ طور پر کبھی غلطی سرزد ہو جاتی ہے کیونکہ غلطی بشریت کا خاصہ ہے ان کو فرشتہ نہ سمجھا جائے بلکہ بشر ہی گردانا جائے وہ بھی اللہ کے کے بندے ہیں مگر رسول اللہ کو ان میں شامل نہ کیا جائے کیونکہ آپ ﷺ کی ذات معصوم عن الخطاء ہے۔

اہل سنت والجماعت کے علاوہ دوسرے لوگوں نے آل بیت رسول ﷺ سے محبت ان

کے بعض عظیم الشان خصائص اوصاف کی وجہ سے کی ہے۔ جس سے اللہ تعالیٰ نے انہیں متصف کیا ہے۔ یہی وجہ ہے لوگوں کی عقل و دانش سے یہ بات ماوراء ہے، جسے ان کا ذہن ماننے کو تیار نہیں ہے کہ آل بیت رسول ﷺ سے کسی غلو کے بغیر طبعی اور بشری تقاضہ کے مطابق بھی محبت ہو سکتی ہے، اس کی وجہ یہ ہے کہ ان کی ذہن سازی ہی ایک ایسے ماحول میں ہوئی ہے جہاں آل بیت رسول ﷺ کے بارے میں مبالغہ آرائی اور غلو بازی کا دور دورہ ہے۔ لہذا بعد ازا قیاس ہے کہ وہ آل بیت رسول ﷺ کے بارے میں طبعی اور بشری محبت کو تسلیم کریں۔ ہم سے بہت سے لوگوں نے یہ کہا، خصوصاً وہ لوگ جن سے میرا بحث و مباحثہ ہو چکا ہے کہ آل بیت رسول ﷺ کے بارے میں آپ ہم سے کس قسم کی محبت کے خواہاں ہیں؟ کیونکہ آپ کا دعویٰ ہے کہ وہ تمام انسانوں کی طرح ایک انسان ہیں، آپ کے نزدیک نہ تو وہ صاحب معجزہ ہیں اور نہ ہی معصوم ہیں تو کیا فقط رسول اللہ ﷺ کی قرابت کی وجہ سے ان سے محبت روا رکھی جائے؟

ان کی خدمت میں ہمارا یہی جواب ہے کہ ہاں ہم ان سے خالص محبت روا رکھتے ہیں چنانچہ حضرت حسن، حسین، جعفر، عقیل اور عباس کی اولاد ﷺ نبی کریم ﷺ کے ساتھ رشتہ اور قرابت میں برابر ہیں لہذا مرتبہ میں بھی سب کے سب برابر ہی گردانے جائیں گے۔ یہاں سوال یہ پیدا ہوتا ہے کہ آپ ان کی اولادوں میں حضرت حسین رضی اللہ عنہ کی اولاد ہی کو کیوں فوقیت دیتے ہیں حالانکہ حضرت حسن و حسین رضی اللہ عنہ نسب اور قرابت دونوں میں آپ کے ہم پلہ ہیں۔ یہاں اہل سنت والجماعت اور غیر اہل سنت والجماعت کے درمیان اہل بیت کی محبت میں فرق واضح ہو کر سامنے آ جاتا ہے اور معلوم ہو جاتا ہے کہ دونوں محبتوں میں زمین و آسمان کا فرق ہے جن کی غرض و غایت الگ الگ ہے۔

کیونکہ غیر اہل سنت والجماعت کی محبت غلو بازی اور مبالغہ آرائی کی وجہ سے ہے جو انہوں نے اپنے ائمہ اور اولیاء کے بارے میں اختیار کر رکھی ہے اور جن کو انہوں نے اللہ تعالیٰ

کے خصائص کی خلعت پہنار کھی ہے۔ یاد رہے ان کی ائمہ اور اولیا سے محبت خالص اور حقیقی نہیں ہے بلکہ ان کے ساتھ جو خصائص و اوصاف وابستہ کر دیئے گئے ہیں یہ محبت ان کی وجہ سے ہے۔ اب فیصلہ آپ کے ہاتھ ہے، ہم آپ سے سوال کرتے ہیں کہ اس حقیقت پیانی کے بعد آپ ہی بتلائیں کہ ہم دونوں میں محبت کے اعتبار سے کون سچا ہے؟ جس نے حقیقت میں محبت کی ہے یا جس نے اوہام و خیالات میں یہاں مناسب معلوم ہوتا ہے کہ قارین کرام کے سامنے شیعہ حضرات کے غلوکی حقیقت کو کھول کر بیان کرنے کے لیے ان کی معتبر ترین کتاب ”و کافی لלקنچی“ کے چند ابتابات نقل کر دیے جائیں۔

کتاب مذکور کے چند ابواب بطور نمونہ درج ذیل ہیں:

ایک باب میں صاحب کتاب نے اپنے ائمہ کرام کے بارے میں غلو بازی کرتے ہوئے لکھا ہے کہ ائمہ علیهم السلام کے علم میں یہ بات ہوتی ہے کہ ان کو کب موت آئے گی اور وہ اپنے اختیار سے ہی موت کے آغوش میں جاتے ہیں۔“ (۱/۲۵۸)۔

ایک باب میں یہ انکشاف کیا گیا ہے کہ ائمہ کرام علیهم السلام ماضی، حال، مستقبل کے احوال کی خبر رکھتے ہیں ان کو پتہ ہے کہ کیا ہوا، کیا ہو رہا ہے اور کیا ہونے والا ہے۔ گویا ان پر کائنات کی کوئی چیز مخفی نہیں۔ نعوذ بالله من ذلك (۱/۲۶۰)

ایک باب میں قلم بند فرمایا ہے کہ ائمہ علیهم السلام ان تمام علوم سے باخبر ہیں جن کو ملائکہ، انبیاء اور رسول علیهم السلام پر اترائیا مراد یہ کہ ائمہ کرام کا مرتبہ ملائکہ، انبیاء اور رسول علیهم السلام سے بھی بڑھ کر ہے اور وہ ان کو دی گئی تمام خبروں اور ان پر اترے گئے تمام پیغاموں سے مطلع ہیں۔

(۱/۲۵۵)

ایک باب میں صاحب کتاب نے انکشاف کیا ہے کہ اگر لوگوں پر کسی معاملہ کی حقیقت نہیں کھل پاتی ہے تو ائمہ کرام ان کو اس کے بارے میں مطلع فرمادیتے ہیں اور یہ بھی بتا دیتے ہیں آئندہ ان کے حق میں خوشحالی اور فراخی ہے یا وہ مصیبت اور ناگہانی سے دوچار ہونے

والے ہیں مراد یہ کہ ان کا علم اتنا وسیع ہے کہ وہ غائب کی خبر رکھتے ہیں۔ نعوذ باللہ (۲۶۲/۱)

ایک باب میں انہوں نے یہ خبر دی ہے کہا نہ کہ علیہ السلام کے پاس تمام آسمانی کتابیں مسن و عن محفوظ و مامون ہیں مختلف زبانوں میں ہونے کے باوجود، وہ ان تمام کتابوں کا علم رکھتے ہیں یعنی ان کا علم محیط اور وسیع ہے گویا انہوں نے ائمہ کرام کو والوہیت کے مقام پر فائز کر دیا ہے۔ نعوذ بالله من ذلک۔ (۲۲۷/۱)

شیعہ نے اسی پر اکتفا نہیں کیا بلکہ انہوں نے امام کی تعین کو رسول اللہ ﷺ سے بھی اہم قرار دیا ہے آیت اللہ مرزا خرا سانی فرماتے ہیں : ”امام کی تعین انبیاء اور رسول کی بعثت سے بھی اہم ہے امام کی تعین سے روگردانی مقاصد کا گلا گھوٹ دینے اور مذہب کا قلع قلع کر دینے کے متراود ہے۔ ①

اس سے بھی ایک قدم آگے امام خمینی نے جرات کا اظہار کر کے ائمہ کرام کو نبیوں، رسولوں اور فرشتوں سے بھی بلند و بالا قرار دیا ہے۔ ان کا قول ہے کہ امام کے لئے مقام محمود میں بلند و بالا مرتبہ ہے اور خلافت تکوینی ہے کائنات کی تمام چیزیں اس کے مطیع ہیں ہمارے مذہب کی ضروریات یہ ہیں کہ ہمارا امام اس مقام پر فائز ہو جہاں نہ تو کسی مقرب فرشتہ کی رسائی ہو اور نہ کسی نبی مرسل کی پہنچ۔ ②

ائمہ کرام کے بارے میں شیعہ کتب سے ما خوذ غلو بازی کے بعض تعبیر خیز نمونے تھے۔
آل بیت علیہم السلام سے تواتر کے ساتھ یہ بات ثابت ہے کہ وہ ہمیشہ اپنے اور ہم نشینوں سے کہا کرتے تھے ”اے لوگو! ہماری ذات سے اسلامی اخوت اور بھائی چارگی روارکھواگر یہ محبت

① مزید تفصیل کے لئے (مجزہ اور اسلام) نامی کتاب پر ملاحظہ فرمائیں (ص: ۱۰۷)۔

② ملاحظہ ہو: (الحكومة الاسلامية) نامی کتاب (ص: ۵۲)۔

اپنی حدود سے تجاوز کر گئی تو یہ ہمارے لئے باعث عار۔ ①

جناب مجلسی نے حضرت علی بن ابی طالب رضی اللہ عنہ سے نقل کیا ہے کہ انہوں نے کہا ہمارے بارے میں غلو بازی سے کام نہ لو، اگر تم ہمیں القاب و آداب سے نوازا ناچاہتے ہو تو ہمارے لئے یہ کہہ دینا ہی کافی ہے کہ ہم اللہ کے بندے اور اس کے غلام ہیں۔ ②

حضرت علی رضی اللہ عنہ سے کہا گیا کہ آپ رضی اللہ عنہ نبی ہیں آپ رضی اللہ عنہ نے جواب دیا میں کیونکر نبی ہو سکتا ہوں میں تو نبی کریم ﷺ کے غلاموں میں سے ایک غلام ہوں۔ ③

حضرت الکشی رحمۃ اللہ علیہ نے حضرت ابو بصیر رحمۃ اللہ علیہ سے نقل کیا ہے کہ انہوں نے ایک مرتبہ ارشاد فرمایا: میں نے ابو عبد اللہ علیہ السلام سے کہا لوگوں کا آپ کے بارے میں کہنا ہے کہ آپ رضی اللہ عنہ بارش کے قطرات کا علم رکھتے، ستاروں کی تعداد کی واقفیت رکھتے ہیں، درختوں کے پتوں کے عدد جانتے ہیں، سمندروں میں جو کچھ ہے اس کا اندازہ آپ کے علم میں ہے اور ریت کے ایک ایک ذرے کا حساب آپ رضی اللہ عنہ کے احاطہ قدرت میں ہے یہ بات سن کر آپ رضی اللہ عنہ آسمان کی طرف ہاتھ اٹھائے بڑے تعجب خیزانداز میں فرمایا ان چیزوں کا علم اللہ کے علاوہ کسی اور کو نہیں ہے۔^④

حضرت ابو عبد اللہ رضی اللہ عنہ کا فرمان ہے ”اہل کوفہ میرے بارے میں جو کچھ کہتے ہیں اگر میں اس کو قبول کرلوں تو زمین مجھے نگل جائے گی۔ میں تو اللہ کا پابند بندہ ہوں جو اپنے نفع اور نقصان کی صلاحیت بھی نہیں رکھتا۔“^⑤

① ملاحظہ ہو: (البدایہ والنہایہ) (۹/۱۱۰)۔

② ملاحظہ ہو: بحار الانوار (۲۵/۲۷۰)۔

③ بحار الانوار (۸/۳۸۳)۔

④ ملاحظہ ہو: رجال الکشی (ص: ۱۹۳)۔

⑤ ملاحظہ ہو: (تفییح المقال) (۳/۳۳۲)۔

آل بیت کی محبت، دعویٰ اور حقیقت!

محترم بھائیو! یہ مختصر مضمون ہماری کتاب کا خلاصہ ہے۔ میری قارئین کرام سے گزارش ہے کہ تدبیر و تفکر کے ساتھ اس کا مطالعہ کریں اور اس کی ورق گردانی میں حاضر دماغی سے کام لیں میں نے آپ ہی کو قاضی بنادیا ہے اب آپ کی صواب دید پر ہے آپ اس دعویٰ کی صحت یا بطلان پر مہر ثبت کریں کیونکہ رسول اللہ ﷺ کا ارشاد ہے ”اگر لوگوں کو ان کے دعووں کے بنیاد پر دیا جانے لگے تو لوگ بے ڈھڑک لوگوں سے خوب بہا اور مال و دولت کا مطالبہ کرنے لگیں لیکن مدعی کو دعویٰ کا ثبوت پیش کرنا لازمی ہے۔“ ①

لہذا پورے وثوق کے ساتھ یہ کہنے کے مجاز ہوں کہ ہمارے پاس آل بیت رسول ﷺ سے محبت کے دعویٰ کی قطعی دلائل موجود ہیں! لہذا ہم ذرا اپنے گریبان میں جھانک کر دیکھیں کہ ہم اپنے اس دعویٰ میں حق بجانب ہیں یا دعویٰ صرف دعویٰ کی حد تک ہے۔

چنانچہ آپ کا یہ کہنا کہ میں شیعہ ہوں آل بیت رسول ﷺ سے نسبت رکھتا ہوں اور ان سے محبت کرتا ہوں! اور ان کا پیروکار ہوں یہ م Hispan آپ کا زبانی دعویٰ ہے جس کا کوئی اعتبار نہیں ہم آپ سے سوال کرنے میں حق بجانب ہیں کہ آپ کے دعوے، م Hispan دعوے ہیں ان کا نہ تو سر ہے اور نہ اگر حقیقت میں آپ اپنے کلام میں سچ ہیں تو اس کی دلیل کیا ہے آپ اس کا ثبوت پیش کر کے اپنی بات کو ثابت کریں کہاں ہیں آپ کے دلائل ذرا آپ اپنے دلائل علماء کرام کے سامنے پیش کر کے اشکالات کا ازالہ کریں۔

ہمارے نزدیک آل بیت رسول ﷺ سے انتساب باعث اعزاز و افتخار ہے حتیٰ کہ

عز و شرف کے جتنے مراتب ہو سکتے ہیں وہ سارے کے سارے آل بیت رسول ﷺ سے انتساب کی وجہ سے میسر ہو جاتے ہیں یہاں تک کہ اس خاندان کی طرف نسبت کرنے والا شخص بہت سے دینی و دنیاوی فوائد و منافع کا حق دار بن جاتا ہے یہ ایک حقیقت ہے جو نصوص شرعیہ سے ثابت ہے ہم بخوبی واقف ہیں یہی وجہ ہے کہ ہر شخص آل بیت رسول ﷺ سے محبت و مودت کا دم بھرتا اور ان کی تعظیم و توقیر کا دعویٰ کرتا ہے۔

مثال کے طور پر شیعہ کے فرقہ زیدیہ کو پیش کیا جاسکتا ہے فرقہ زیدیہ سے مراد وہ لوگ ہیں جو اپنے آپ کو زید بن علی بن حسین رضی اللہ عنہ کا تبع کہتے ہیں بلکہ فرقہ امام باقر رضی اللہ عنہ کے بعد ان کی امامت کے بھی قائل ہیں۔ یہ لوگ اس وقت ملک یمن میں رہائش پذیر ہیں اس کے علاوہ عمومی طور پر دنیا کے دوسرے ممالک میں بھی پائے جاتے ہیں۔ ان کا دعویٰ ہے کہ انہیں آل بیت رسول ﷺ سے محبت کا شرف و راثت میں ملا ہے اور وہی آل محمد ﷺ کے حقیقی پیروکار ہیں۔

فرقہ اسماعیلیہ: اس سے مراد وہ لوگ ہیں جو جعفر صادق کے بڑے بیٹے اسماعیل بن جعفر کی امامت کے قائل ہیں اور ان کی وفات کے بعد بھی انہیں کی امامت پر قائم ہیں۔، اور وہ اس بات کا انکار کرتے ہیں کہ امامت ان کے بھائی موسیٰ کی طرف منتقل ہو گئی تھی حضرت موسیٰ رضی اللہ عنہ کی امامت اور بیعت سے یہ لوگ اپنے مابین اختلاف کے باوجود اس بات کا دعویٰ کرتے ہیں کہ وہی شیعہ ائمہ علیہم السلام کی اتباع کرنے والے ہیں ان کے علاوہ نہ تو کوئی شیعہ ہے اور نہ ائمہ کرام کی کا پیروکار یہ فرقہ ہندوستان اور یمن کے علاوہ دنیا کے مختلف حصوں میں آباد ہے۔

تیسرا فرقہ اثنا عشر یہ: یہ شیعوں کا وہ فرقہ ہے جس نے امامت کو بارہ اماموں کے میں محدود کر دیا ہے انہیں بارہ اماموں کی نسبت سے اثنا عشر یہ کہا جانے لگا۔ ان کا دعویٰ ہے کہ یہی لوگ ائمہ آل بیت رسول ﷺ کے پکے اور سچے تبع ہیں وہ اپنے علاوہ تمام

لوگوں کو نو اصحاب کے لقب سے موسوم کرتے ہیں۔

یہ شیعہ کے بعض فرقے ہیں جن کا الگ الگ دعویٰ ہے کوئی ہے جوان کے اوہاں اور خرافات کی تصدیق کرے اور ان کے دلائل پیش کرے کیا ان کے مذکورہ بالاعقاد کے سلسلہ میں کوئی ثبوت موجود ہے اگر ہے تو کہاں ہے؟

جہاں تک اہل سنت والجماعت کا تعلق ہے تو وہ اپنے جماعتی اختلاف کے باوجود آں بیت رسول ﷺ کو عموم پر محمول کرتے ہیں انہوں نے آں بیت رسول ﷺ کو چند افراد کے مجموعہ پر منحصر نہیں سمجھا بلکہ اہل سنت والجماعت کے نزدیک آں بیت رسول ﷺ کے عموم میں حضرت حمزہ، حضرت عباس، حضرت جعفر طیار رضی اللہ عنہمین بھی داخل ہیں یہی وجہ ہے کہ وہ حضرت حسین رضی اللہ عنہ کی اولاد کو بھی آں بیت رسول ﷺ میں شامل سمجھتے ہیں اہل سنت والجماعت اعتدال کی راہ اختیار کرتے ہیں۔

اہل سنت والجماعت کے پاس اپنے اس دعوے کے دلائل بھی موجود ہیں جن میں سے چند دلائل کا تذکرہ مندرجہ ذیل ہے:

۱۔ رسول اللہ کی ذات میں کمال پایا جاتا ہے۔

۲۔ اہل بیت کی محبت اسی کمال و برکت کی مرہون منت ہے

۳۔ صحابہ کرام کا شرف بھی آپ کی صحبت کا فیضان ہے۔

پس ہم صحابہ کرام سے محبت کرتے ہیں اور ان کا دفاع بھی کرتے ہیں۔ ان کے فضائل بیان کرتے ہیں اور ان کا جہد بھی ذکر کرتے ہیں نیز رسول اللہ کی مدد میں ان کی کاوش اور صبر کا تذکرہ بھی کرتے ہیں۔

قرآن حکیم اور سنت رسول میں ان کے حق میں کثرت سے دلائل پائے جاتے ہیں کیونکہ وہ رسول اللہ کے اصحاب ہیں۔ اور محبت رسول بذات خود ایک بہت بڑا شرف ہے۔ اس کا ایک خاص مقام ہے اصحاب رسول کے سروں پر یہی تو چمکتا تاج ہے۔

اہل سنت والجماعت کے نزدیک امامت کی برهان

اہل سنت والجماعت کے نزدیک آل بیت رسول ﷺ اور صحابہ کرام رضی اللہ عنہم کی قدر و منزلت نبی کریم ﷺ کی ذات سے ان کی قرابت اور تعلق کی وجہ سے ہے اور دوسری وجہ یہ بھی ہے کہ انہیں دین اسلام میں سبقت حاصل ہے۔ یہی وجہ ہے کہ اہل سنت والجماعت کے نزدیک نبی کریم ﷺ کی ذات جدت اور سند ہے اور وہ آل بیت رضی اللہ عنہ کے امام اور قائد ہیں۔

اہل سنت والجماعت کے نزدیک انسانوں کے سردار رسول اللہ ﷺ کی اتباع ہی حقیقی اتباع ہے کیونکہ ان کے نزدیک

- ۱۔ اگر کوئی سید البشر کہلانے کا مستحق ہے تو وہ نبی کریم ﷺ ہی کی ذات ہے
 - ۲۔ محشر کے دن اگر کوئی شفاعة کا حق رکھتا ہے تو وہ رسول اللہ ﷺ کی ذات گرامی ہے۔
 - ۳۔ رسول اللہ ہی کو حمد کا جھنڈا دیا جائے گا
 - ۴۔ آپ ﷺ ہی مقام محمود سے نوازے جائیں گے۔
 - ۵۔ آپ ﷺ ہی کو حوض کوثر عطا فرمایا جائے گا اور آپ ﷺ صاحب حوض کوثر کے لقب سے بھی یاد کئے جاتے ہیں۔
 - ۶۔ آپ ﷺ جنت میں بلند مقام پر فائز ہوں گے
 - ۷۔ اللہ کی ذات کی معرفت رسول اللہ ﷺ کے ذریعہ ہی ہو سکتی ہے اگر نبی کریم ﷺ کا واسطہ نہ ہو تو ہمارے لئے اللہ تعالیٰ کی معرفت ناممکن ہے لہذا اگر ہم معرفت الہی سے بہرہ ور ہیں تو اس میں بھی نبی کریم ﷺ کی ذات ذریعہ اور واسطہ ہے۔
- اہل سنت والجماعت کا عقیدہ ہے کہ قرآن کریم اللہ تعالیٰ کا کلام ہے رسول اللہ ﷺ

نے اسے ہم تک پہنچایا ہے اور ان کا یہ بھی عقیدہ ہے کہ اللہ کی عبادت رسول اللہ ﷺ کے بتلائے ہوئے طریقہ پر کی جائے کیونکہ اللہ کے رسول ﷺ ساری انسانیت کے لئے جنت اور دلیل ہیں علاوہ ازیں اللہ تعالیٰ کے اسماء و صفات کی معرفت کا ذریعہ بھی نبی کریم ﷺ کی ذات با برکات ہے اگر نبی کریم ﷺ کا ذریعہ نہ ہو تو ہم اللہ کے اسماء و صفات کی معرفت سے کوئے رہ جائیں گے اور اللہ کی قربت اور اللہ تعالیٰ کی عبادت اس وقت تک پایہ تکمیل تک نہیں ہو سکتی جب تک اسے رسول اللہ ﷺ کے بتلائے ہوئے طریقہ پر ادا نہ کیا جائے یہی وجہ ہے کہ ہم اہل سنت والجماعت بحیثیت مجموعی اللہ کی عبادت، رسول اللہ ﷺ کے طریقہ عبادت کے مطابق کرتے ہیں کیونکہ رسول اللہ ﷺ ہمارے لیے اسوہ و نمونہ ہیں ہم عبادت کے معاملہ میں آپ ﷺ کے قدم بقدم چلتے ہیں۔ ہم اس سلسلہ میں رسول اللہ ﷺ کے طریقہ سے ہٹ کر کوئی نئی راہ سے گریز کرتے ہیں کیونکہ ہر وہ عبادت جسے کرنے کی نبی کریم ﷺ نے اجازت نہیں دی، وہ مردود ہے اور اسی کو اصطلاح عرف میں بدعت کہا جاتا ہے۔

آپ ان تین آدمیوں کے واقعہ کا بغور مطالعہ فرمائیں، جنہوں نے رسول اللہ ﷺ کی عبادت کے بارے میں دریافت فرمایا اور کہا کہ اللہ تعالیٰ نے ان کے گناہوں کو بخش دیا ہے لیکن ہم گناہ گار ہیں لہذا ہمیں زیادہ سے زیادہ عبادت و ریاضت کرنی چاہئے ان میں سے ایک نے نذر مانی کہ وہ ساری رات قیام کیا کرے گا اور دوسرے شخص نے کہا کہ وہ بلا ناغہ روزے رکھے گا اور تیسرا نے عہد کیا کہ وہ عبادت کی غرض سے شادی بیاہ سے کنارہ کشی اختیار کرے گا اگرچہ مذکورہ بالا اشخاص نے عبادت کرنے کا ہی ارادہ اور عہد کیا تھا لیکن طریقہ رسول نہ ہو نیکی وجہ سے رسول اللہ نے سختی سے منع فرمایا اور کہا ممن رغب عن سنتی فليس مني) ① بلاشبہ جس نے میری سنت سے اور میرے طریقہ سے روگردانی کی وہ مجھ سے نہیں۔“ مراد یہ کہ جو عبادت سنت رسول کے مخالف ہو وہ مردود ہے اور چونکہ مذکورہ بالا طریقہ سنت نبوی ﷺ کے مخالف

ہے لہذا اس کے ادا کرنے کا کوئی جواز نہیں تھا۔

اہل سنت والجماعت کا یہ عقیدہ ہے کہ نبی کریم ﷺ سے قلبی محبت اور لگاؤ ایک مومن کے لئے ضروری ہے۔ آپ ﷺ کی ذات ہمارے لیے ہمارے جان سے بھی زیادہ عزیز ہے۔

خود ہمارے نفوس اور ہماری جانوں سے بڑھ کر نبی کریم ﷺ کی محبت ہو کیونکہ محبت رسول ﷺ ہمارے عقیدہ کا جز ہے۔ ارشاد نبوی ﷺ ہے: ”تم میں سے کوئی شخص اس وقت تک کامل مومن نہیں ہو سکتا جب تک کہ میں اس کے نزدیک اس کی جان، اولاد اور تمام لوگوں سے زیادہ محبوب نہ ہو جاؤ۔“^①

اہل سنت والجماعت کا یہ عقیدہ ہے کہ نماز میں نبی کریم ﷺ پر درود بھیجننا واجب ہے اور ہمیں یہ علم ہونا چاہیے کہ نماز میں ہم نبی کریم ﷺ پر جو درود بھیجتے ہیں اس کو درود ابراہیمی کے نام سے موسم کیا جاتا ہے اہل سنت والجماعت ہر دعا میں نبی کریم ﷺ پر درود بھیجنے کو مشروع قرار دیتے ہیں اس بارے میں ان کا کہنا یہ ہے کہ دعا میں درود پڑھنا قبول دعا کا قوی ترین سبب ہے اہل سنت والجماعت اذان سے اس کی فراغت کے بعد بھی نبی کریم ﷺ پر درود بھیجنے کے قائل ہیں اس کے بعد اس دعا کے پڑھنے کا حکم دیتے ہیں جو دعائے اذان کے نام سے مشہور ہے (اللّٰہُمَّ رَبُّ هَذِهِ الدُّعْوَةِ التَّامَةِ وَالصَّلَاةِ الْقَائِمَةِ أَتْمَّ مُحَمَّدًا.....الخ) ^②

اہل سنت والجماعت کا عقیدہ ہے کہ آپ ﷺ کی اتباع واجب ہے اور آپ ﷺ ہی آخری رسول ہیں اس میں کسی مومن کا اختلاف نہیں ہے یہی وجہ ہے کہ آپ ﷺ اپنے اقوال و افعال کی وجہ سے جدت اور سند کا درجہ رکھتے ہیں۔

اہل سنت والجماعت کا کہنا ہے کہ آل بیت رسول ﷺ میں اگر کسی نے مقام حاصل کیا

^① صحیح البخاری (ح: ۱۴-۱۵)، صحیح مسلم (ح: ۴۴)۔

^② صحیح البخاری (ح: ۵۸۹)۔

تو وہ بھی آپ ﷺ کی اتباع اور قرابت کی وجہ سے تو پتہ یہ چلا کہ اتباع کے لاٹق اصل نبی کریم ﷺ کی ہی ذات ہے اور اہل سنت والجماعت کا کہنا ہے کہ آل بیت میں سے اگر کوئی ذات امامت میں درجہ کمال پر فائز ہے تو وہ رسول اللہ ﷺ کی ذات اقدس ہے ان کا یہ بھی عقیدہ ہے کہ ائمہ اہل بیت میں اگر کوئی ذات حجت کا درجہ رکھتی ہے تو وہ بھی رسول اللہ ﷺ کی ذات گرامی ہے۔

کیا اس کے بعد بھی یہ کہنے کا جواز باقی رہ جاتا ہے کہ اہل سنت والجماعت، اہل بیت رسول ﷺ سے محبت نہیں کرتے، حالانکہ رسول اللہ ﷺ کی ذات سے اہل سنت والجماعت کا بڑا گہر اور بہت ہی مضبوط تعلق ہے۔

اہل سنت والجماعت اس بات کا صدق دل سے اقرار کرتے ہیں کہ اللہ کے رسول ﷺ کی رسالت کی تصدیق کے بغیر ایمان کی کوئی حیثیت نہیں۔ بلکہ اس کے بغیر ایمان کا وجود بھی ناممکن ہے۔ لہذا اللہ کے رسول ﷺ نے جن چیزوں کی خبر دی ہے اس کی تصدیق ضروری ہے۔ ایمان کی تکمیل میں اللہ کے رسول ﷺ کی اطاعت بھی ضروری ہے جن چیزوں کے کرنے کا آپ ﷺ نے حکم دیا ہے اور اللہ کے رسول ﷺ نے جن چیزوں سے منع فرمایا ہے یا جن کے ارتکاب کے بارے میں ڈرایا دھمکایا ہے ان کونہ کرنا بھی ایمان کا تقاضہ ہے اور اللہ کی عبادت اس ڈھنگ سے کرنا جس ڈھنگ سے اللہ کے رسول ﷺ نے کر کے بتلا دی ہے مراد یہ کہ مشروع طریقہ پر عبادت بھی ایمان کے اجزاء ترکیبی میں سے ایک اہم عنصر ہے اور اللہ کے رسول ﷺ کی اولاد آپ کے مقام کو نہیں پہنچ سکتی، خواہ وہ آپ ﷺ کے اعزہ واقارب ہی کیوں نہ ہوں یا آپ ﷺ کے رفقاء و اصحاب میں سے ہی کیوں نہ ہوں چاہے وہ قدر و منزلت یا عز و شرف کی اوج ثریا پر ہی کیوں نہ پہنچ جائیں لیکن رسول اللہ کی ہر بات واجب الاتباع ہے اور ان کا قول یا بھی جاسکتا ہے اور اگر اجماع کے خلاف ہے تو رد بھی کیا جاسکتا ہے۔

کیا اہل سنت والجماعت صرف اور صرف اس لئے نشانہ تنقید بنے ہوئے ہیں کہ وہ رسول اللہ ﷺ کے تبع اور پیروکار ہیں انہوں نے اتباع سنت رسول ﷺ کو اپنا شعار بنارکھا ہے اور اس کے علاوہ سے انہوں نے بے نیازی کا مظاہرہ کیا ہے۔

آخر میں ہم قارئین کرام سے اتنا ضرور عرض کریں گے اور شیعہ حضرات سے اتنی گزارش کرنے کی جسارت ضرور کریں گے کہ وہ اپنے بھائیوں کے ہاتھ میں اپنا ہاتھ دے کر ان کے ہم رکاب ہو جائیں اور رسول اللہ ﷺ کو اپنا اسوہ اور نمونہ قرار دے کر ان کے علاوہ کسی اور کے بن کر نہ رہیں کیونکہ اللہ کے نبی ﷺ اپنے خاندان اور اولاد کے بھی امام ہیں لہذا آپ لوگ رسول اللہ ﷺ کے علاوہ ان کی اولاد کے بعض افراد کو کیوں آپ منصب امامت کے پر فائز کرنے کے درپے ہیں اور دوسری بات یہ ہے کہ آپ ﷺ کی سنت پرمضبوطی سے عمل پیرا ہو جاؤ کیونکہ آپ ﷺ کی سنت کی پیروی میں ہی نجات و کامیابی کا راز پنهان ہے اور اس اختلاف کے بارے میں بحث و مباحثہ سے کوئی حاصل نہیں کہ رسول اللہ ﷺ کے بعد امامت کن لوگوں کو ملی ہے اور کون لوگ اس کے حق دار ہیں اور آپ ﷺ کے بعد کون کون لوگ امام ہو کر اس دنیا میں آئے اس قسم کی بیجا باتیں ختم کرو اور امام اعظم محمد ﷺ کی اتباع اور پیروی کو اپنا شعار بناؤ۔

میں اللہ سے دعا کرتا ہوں کہ وہ آپ کو اور ہمیں رسول اللہ کی اتباع کی توفیق دے۔ اور قیامت کے دن آپ کی معیت نصیب فرمائے۔ آپ متقيوں کے سردار اور رسولوں کے امام ہیں۔ اللہ تعالیٰ عنقریب قیامت کو ہم سے سوال کرے گا کہ کیا آپ نے رسول اللہ کی اتباع کی تھی اس وقت ہمارے پاس کیا جواب ہوگا۔

اہل سنت کی نگاہ میں قرآن حکیم کا مقام

- مناسب معلوم ہوتا ہے کہ ہم قرآن حکیم کے بارہ میں اہل سنت و اجماعت کا اعتقاد مختصر طور پر بیان کر دیں تاکہ قرآن کریم کے بارے میں ان کے خیالات و افکار معلوم ہو سکیں۔
- ❖ قرآن کرم اللہ عزوجل کا کلام مبارک ہے۔
 - ❖ قرآن کریم وہ کتاب ہے جس کو کبھی جھٹلا�ا نہیں جا سکتا ان کے افکار اور نظریات کا خلاصہ درج ذیل ہے۔
 - ❖ قرآن کریم کی حفاظت اللہ تعالیٰ کے ذمہ ہے۔
 - ❖ قرآن کریم شفاء ہے۔
 - ❖ قرآن کریم مواعظ و عبرت، ذکر و فکر، حکمت و معرفت کا گنجینہ ہے۔
 - ❖ قرآن کریم علم وہدایت کا سرچشمہ ہے۔
 - ❖ قرآن کریم مخزن رحمت ہے۔
 - ❖ قرآن کریم سراپا نور ہے۔
 - ❖ قرآن کریم اللہ تعالیٰ کی سیدھی راہ ہے۔
 - ❖ قرآن کریم کو تمام جہانوں کے لیے جست بنایا گیا ہے۔
 - ❖ قرآن کریم نبی رحمت ﷺ کا مججزہ کبریٰ ہے۔
 - ❖ قرآن کریم کی تلاوت و قراءت عبادت ہے۔
 - ❖ قرآن کریم کی آیات میں تذہب و تفکر قرب الہی کا موجب ہے۔
 - ❖ قرآن کریم میں کمی بیشی کا مرتكب کفر کا مرتكب ہے۔

﴿ قرآن سے اہل سنت کے لگاؤ کو بیان کرنے کی حاجت نہیں ہے کیونکہ ان کے بڑے اور چھوٹے، بچے اور بوڑھے اس کو زبانی یاد کرتے یا کم از کم اس کی تلاوت کرتے ہیں بلکہ وہ اس پر عمل کرنے کے لئے کوشش رہتے ہیں ان میں اس پر عمل پیرا ہونے کا داعیہ پایا جاتا ہے اور ان کے یہاں تفسیر قرآن کے اصول میں سے یہ بھی ہے کہ سب سے پہلے قرآن کی قرآن سے تفسیر کی جائے گی۔ اس کے بعد سنت رسول کی طرف رجوع کیا جائے گا۔ آخر میں خلاصہ عرب کو دیکھیں گے۔

ہماری آپ سے اتنی گزارش ضرور ہے کہ آپ قرآن کریم کو اپنا اوڑھنا بچھونا بنالیں کیونکہ قرآن کریم وعظ وارشاد اور فصاحت وبلاغت کی اوج کمال کو پہنچا ہوا ہے اگر اس میں تدبر اور تفکر سے کام لیا جائے اور عقل سليم کے دروازے واکر کے اس کی تلاوت کی جائے تو اس کے ادرا و نوادری کی صراحة اور اس کے اسلوب بیان کی وضاحت سے ضرور محفوظ ہوا جاسکتا ہے

ہماری آپ کی خدمت میں مخلصانہ عرض ہے کہ آپ بھی رسول اللہ ﷺ کے قافلہ میں شامل ہو کر ان کے ہمراہ کاب ہو جائیں تاکہ آخرت میں نجات و فلاح کے حق دار بن کر سرخرو ہو سکیں۔

کیونکہ اگر قیامت کے دن اس بارے میں تم سے سوال کیا گیا تو رسول اللہ ﷺ کی صورت میں جلت اور دلیل تمہارے سامنے موجود ہوگی رسول اللہ ﷺ کی ذات ہی تمہارے لئے نمونہ ہے آپ ہی امام و پیشوائے اگر نبی کریم ﷺ کی اقتداء اور اتباع کا الزام کریں گے تو نجات پائیں گے۔

اللّٰهُمَّ إِنَا نسألكَ أَنْ تجْمِعَنَا بِالْحَبِيبِ ۝ فِي جَنَّاتِ النَّعِيمِ

وآخر دعواانا ان الحمد لله رب العالمين

آخری گزارش

قارئین کرام! اہل بیت رسول ﷺ کے مناقب اور فضائل کے بارے میں میرا علمی سفر اختتام پذیر ہوا، درحقیقت اہل بیت اور صحابہ کرام کی اچھائیوں، خوبیوں، کارناموں، بھلاکیوں اور تعریفوں کا سلسلہ نہ ختم ہوا ہے اور نہ کبھی ختم ہو گا علاوہ ازیں اہل بیت اور صحابہ کرام رضی اللہ عنہم جمعیں کے درمیان تعلقات کے بارے میں دفتر کے دفتر سیاہ ہو جائیں پھر بھی حق ادا نہیں ہو سکتا لہذا میرا سفر تمام ہو گیا مگر کام ابھی باقی ہے۔

قلم و قرطاس کی اس جولانی سے اتنا فائدہ ضرور ہوا کہ میں نے اہل سنت والجماعت کے نزدیک آہل بیت رسول ﷺ کے حقوق کے بارے میں آپ کے سامنے ایک مختصر ساختا کہ پیش کر دیا ہے کیونکہ بہترین کلام توجہ کلام ہے جو مختصر اور جامع ہو۔

ہم قارئین کرام سے گزارش کریں گے کہ ہمیں، حقائق ان کے مصادر سے نکالنا چاہئے پھر ان کو معارضین کے سامنے مدلل طور پر پیش کرنا چاہئے تاکہ حق اور باطل فرق کیا جائے ہمیں اتحاد و اتفاق کی غرض سے علمی انداز میں پوری تحقیق کے ساتھ باطل کا دندان شکن جواب دینا چاہئے۔ فرقہ وارانہ فسادات کی جڑ کاٹ کر امن آشتی کی فضا ہموار کرنی چاہئے اور مثبت کردار سے امت مسلمہ کو یہود و نصاری کے مقابلہ کے لیے تیار کرنا ہمارا مدد ہبی فریضہ ہے۔

ہماری قارئین کرام سے موبدانہ اپیل ہے کہ ہم اختلاف کے بجائے دعوت و نسب چارداںگ عالم تک پہنچانے کے لئے متعدد ہو جائیں۔ فرقہ بازی اور جماعت سازی جو امت اسلامیہ کے اقدام کو ڈگمگانے آپس میں اختلاف و انتشار کی چنگاری بھڑکا کر ایک دوسرے

کو بدھن کرنے کے درپے ہیں۔

آئیے! ہم آپ کو اہل بیت رسول اور اصحاب رسولؐ کی محبت کی دعوت دیتے ہیں۔ جو نمو بازی اور انہا پسندی سے پاک ہوا سی سے دنیا و آخرت کی کامرانی وابستہ ہے۔“



عرض مترجم

الحمد لله الواحد الأحد، الفرد الصمد، الذي لم يلد ولم يولد، ولم يكن له كفؤاً أحد، والصلوة والسلام على خاتم الانبياء والمرسلين، المبعوث رحمةً للعالمين، سيدنا محمد وعلى آله وصحبه أجمعين وبعد
علامہ اقبال رحمۃ اللہ علیہ نے کیا خوب کہا ہے۔

اپنے من میں ڈوب کر پاجا سراغ زندگی
تو اگر میرا نہیں بنتا نہ بن اپنا تو بن
یہ اللہ ہی کی ذات ہے جس نے ساری کائنات کو عدم سے وجود بخشتا ہے۔ ارشاد ربانی ہے:
 ﴿هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَذُكُورًا﴾
 (الانسان: ۱)

بلاشبہ انسان پر زمانے میں ایک ایسا وقت بھی گزرا ہے جبکہ وہ کوئی قابل ذکر چیز نہ تھا اللہ تعالیٰ نے اس مخلوق کو اپنی اطاعت اور فرمانبرداری کے لئے وجود بخشتا ہے تاکہ اسی کی طرف رجوع کیا جائے اور اسی کے سامنے انکساری اور خاکساری کا مظاہرہ کیا جائے۔ کسی بندہ کی سعادت کا بلند ترین مقام یہ ہے کہ اسے اللہ کی صحیح معرفت نصیب ہو جائے اور اللہ کی ذات پر کامل ایمان کی توفیق مل جائے۔ بلاشبہ بندے کا رب کریم کی معرفت کے حصول کی تگ و دوکرتے رہنا، اس کی زندگی کی معراج ہے اور اس کے وجود کا نقطہ ارتکاز ہے کیونکہ قبر میں سب سے پہلے معرفت الہی کے بارے میں سوال ہو گا۔

اللہ تعالیٰ نے اس کائنات کو عدم سے وجود بخشنا ہے اور اس میں اپنی نعمتوں کی بارش فرمادی ہے اس نے ہر جاندار کے رزق کی کفالت اپنے ذمہ لے لی ہے ارشاد باری تعالیٰ ہے: ﴿وَمَا مِنْ دَآبَةٍ فِي الْأَرْضِ إِلَّا عَلَى اللَّهِ رِزْقُهَا﴾ (ہود: ۶) مراد یہ ہے کہ زمین پر چلنے والی ہر مخلوق خواہ انسان ہو یا جن، چرند ہو یا پرند، چھوٹی ہو یا بڑی، بحری ہو یا بری، ہر ایک کو اس کی نوعی یا جنسی ضروریات کے مطابق اللہ تعالیٰ خوراک مہیا کرتا ہے۔ ہمارا رب کریم خلق، تدبیر، اور رزق جیسی صفات میں منفرد ہے وہ عدم سے وجود بخشنا والا، معاملات کی منصوبہ بندی کرنے والا اور ہمہ قسم کی خوراک بھم پہنچانے والا ہے ﴿أَلَّا لَهُ الْخَلْقُ وَ الْأَمْرُ تَبَرَّكَ اللَّهُ رَبُّ الْعَالَمِينَ﴾ (الاعراف: ۵۴) ”خالق اور حاکم ہونا اللہ ہی کو لاائق ہے جو برکت والا جہانوں کا رب ہے“۔ اللہ تعالیٰ کی ذات وحدانیت میں منفرد ہے اس کا کوئی شریک یا شبیہ اور مثالی نہیں اور کائنات کے تمام امور کی زمام اسی کے ہاتھ میں ہے۔ اس کی ذات قوی اور غالب ہے اور تمام گردنیں اس کے سامنے جھکی ہوئی ہیں کیونکہ اللہ کی ذات اپنی مخلوق پر غالب اور برتر ہے۔ بڑے سے بڑے جابر اور سفاک اس کے سامنے بے بس ہیں وہ ہر چیز پر غالب ہے ہم تمام کے تمام اور کائنات کی ساری مخلوق اس کی مطیع اور فرمانبردار ہے اللہ کی ذات اپنے ہر کام میں حکیم ہے اور وہ ہر چیز سے باخبر ہے اور کون غیر مستحق؟ لہذا اس کو یہ بات ناگوار ہے کہ اس کے علاوہ کسی اور کی عبادت کی جائے۔ ارشاد باری تعالیٰ ہے ﴿إِنْ تَكُفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَى لِعِبَادَةِ الْكُفَّارِ وَإِنْ تَشْكُرُوا يَرْضَهُ لَكُمْ﴾ (الزمیر: ۷) اگر تم ناشکری کرو گے تو یاد رکھو (اللہ تعالیٰ تم سب سے بے نیاز ہے اور وہ اپنے بندوں کی ناشکری سے خوش نہیں ہوتا اور گرتم شکر کرو تو وہ، اسے تمہارے لئے پسند کرے گا اللہ تعالیٰ نے اپنی مخلوق میں اپنی وحدانیت پر دلالت کرنے والی کوئی نہ کوئی نشانی ضرور کھی ہے تاکہ بندے کا اللہ تعالیٰ سے قلبی تعلق استوار رہے اللہ کی کھلی نشانیوں میں سے دون نشانیاں رات اور دن کی آمد و رفت ہے جو ایک دوسرے کے تعاقب

میں روای دواں ہیں رات آتی ہے اور دن رخصت ہو جاتا ہے اور دن کے آتے ہی رات کی بساط سمٹ جاتی ہے۔ ان دونوں میں سے ہر ایک دوسرے کے آگے پیچھے روای دواں ہیں اور دونوں تیزی سے ایک دوسرے کا پیچھا کر رہے ہیں۔ یہی چیز ہمیں اللہ کی وحدانیت کا درس دیتی ہے ارشاد باری تعالیٰ ہے:

﴿يُغْشِيَ الَّيْلَ النَّهَارَ يَطْلُبُهُ حَثِيقًا﴾ (الاعراف: ۵۴)

”اللہ تعالیٰ رات سے دن کو ایسے طور پر چھپا دیتا ہے کہ وہ شب اس دن کو جلدی سے آ لیتی ہے۔“

چنانچہ سورج اور چاند ہی کو لے جیئے یہ دونوں اپنے اپنے مدار میں چکر کا ٹنٹے رہتے رہتے ہیں مجال ہے کہ اپنی راہ سے ذرہ برابرا دھرا دھر ہو جائیں۔ مد سورج اور چاند کا مقررہ جگہ سے آغاز کرنا اور مقررہ جگہ پر اپنی سیر ختم کرنے کے عمل سے سائنس دان حیرت زدہ ہیں کی عقلیں دنگ ہیں ایک طlosure ہوتا ہے تو ایک غروب ہوتا ہے دونوں کی ایک مقرر راہ ہے جس پر بڑے منظم طریقہ سے وہ روای دواں ہیں۔ ارشاد باری تعالیٰ ہے:

﴿لَا الشَّمْسُ يَنْبَغِي لَهَا أَنْ تُدْرِكَ الْقَيْمَرَ وَلَا الَّيْلُ سَابِقُ النَّهَارِ وَكُلُّ فِيْ فَلَكٍ يَسْبَحُونَ﴾ (یس: ۴۰)

”نہ آفتاب کی یہ مجال ہے کہ چاند کو آ لے اور نہ رات دن سے بڑھ جانے کی سکت رکھتی ہے اور سب کے سب اپنے مدار میں گھوم رہے ہیں۔“

ذراز میں کو دیکھ لو کہ کیسے ہمارا بوجھ اٹھائے پھرتی ہے اور ذرا آسمان کی طرف نگاہ اٹھا کر دیکھ کہ کیسے ہم پر سایہ فگن ہے گویا یہ چیزیں قدرت کی بے مثال کارگیری اور صنای کا مظہر ہیں اور اس کی تدبیر کی عجیب منہ بولتی تصویریں ہیں۔ ارشاد باری تعالیٰ ہے:

﴿هَذَا خَلْقُ اللَّهِ فَأَرْوَنِي مَاذَا خَلَقَ الَّذِينَ مِنْ دُونِهِ﴾ (لقمان: ۱۱)

”یہ ہے اللہ کی پیدا کردہ چیزیں، اب تم مجھے اس کے سوا دوسرے کی مخلوق تو

دکھاؤ۔“

ہماری علماء امت سے درمندانہ اپیل ہے کہ مسلمانوں کو ان کے دین سے آشنا کرانے میں اپنے آپ کو کھا دیں اور دعوت دین میں تن من دھن کی بازی لگادیں آج اشد ضرورت ہے کہ امت مسلمہ کو دین کے اصول و مبادی سے آشنا کرایا جائے۔ اس میں عقیدہ توحید کو پہلے نمبر پر پیش کیا جائے کیونکہ اسی عقیدہ کی درستگی میں انسان کی سعادت مندی اور کامرانی کا راز مضر ہے اسی پر دین اسلام کی بنیاد قائم ہے اور یہی سارے اعمال کی اساس ہے حتیٰ کہ تمام عبادات کی قبولیت کا دار و مدار توحید پر ہے۔ ارشاد باری تعالیٰ ہے:

﴿فَاعْلَمُ أَنَّهُ لَا إِلَهَ إِلَّا اللَّهُ﴾ (محمد: ۱۹)

”اے نبی ﷺ آپ یقین کر لیں کہ اللہ کے سوا کوئی معبود نہیں۔“

انسان کو اسی عقیدہ توحید پر قائم رہنا چاہئے کیونکہ توحید الہی اور اطاعت الہی ہی مدار خیر ہے اور اس سے انحراف ارشر ہے۔ الہذا تو حیدہ ہی اللہ کے دین حنیف کی بنیاد اور روح ہے ارشاد باری تعالیٰ ہے

﴿وَمَنْ يَتَّخِذُ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِيرِينَ ۝﴾ (آل عمران: ۸۵)

”جو شخص اسلام کے سوا اور دین تلاش کرتا ہے اس کا دین قبول نہیں کیا جائیگا اور وہ آخرت میں نقصان پانے والوں میں ہوگا۔“

اس پر آشوب دور میں آئے روز نئے فتنے سراٹھا رہے ہیں امت اسلامیہ پر باطل کی یلغار ہے، فتنہ و فساد کے منڈل ار ہے ہیں اس کے گھٹاٹوپ اندھیرے نے دنیا کو اپنی لپیٹ میں لے لیا ہے جو ان فتنوں کی جانب متوجہ ہوا۔ وہ عقیدے و اخلاق اور معاشرت و سلوک کے اعتبار سے پچھلی صفحہ میں ہوگا۔

آپ نے فرمایا فتنے اندھیری رات کی طرح وجود پذیر ہوں گے آدمی ایمان کی حالت

میں صحیح کرے گا اور شام کو کافر ہو گا یا شام تو ایمان کی حالت میں کرے گا لیکن صحیح کو کافر ہو گا اور اپنے دین کو حقیر دنیاوی متاع کے بد لے فروخت کر ڈالے گا۔

فرزندان اسلام! لاکھ صد ستائش ہیں وہ لوگ جو دین ایمان پر قائم ہیں اور باعث سعادت ہیں وہ لوگ جو سنن نبوی اور احکام الٰہی پر کاربند ہیں اسلام کے قائم کردہ تابندہ نقوش کو اجاگر کرنا جن کا شیوه زندگی ہے۔ عادات و اطوار اور رسوم و رواج کی رو میں وہ حق سے باشت بھر منحرف ہونا گوارا نہیں کرتے اور نہ ہی بدعات و خرافات کے بھنوں میں پھنس کر جادہ حق سے پچھے ٹہنے کو پسند کرتے ہیں ابوالعلیہ خشنی سے یہ فرمان رسول مرسوی ہے۔

ایک ایسا دور آنے والا ہے جس میں دین پر عمل پیرا ہونا سلگتے ہوئے انگاروں کو ہتھیلی پر رکھنے کے متراوف ہو گا چنانچہ اس عہد میں ایمان پر ثابت قدم رہ کر عمل پیرا ہونے کا ثواب ۵۰ آدمیوں کے عمل کے برابر ہو گا پوچھا گیا یا رسول اللہ ﷺ کیا واقعی اس عمل کا ثواب ۵۰/۵۰ آدمیوں کے عمل کے برابر ہو گا آپ ﷺ نے فرمایا ہاں اجر ۵۰ آدمیوں کے عمل کے برابر ہو گا آخر جہہ ابو داؤد

محترم بھائیوں! میں اس گروہ کو مخاطب کرنا چاہتا ہوں جس نے لاپرواہی کا لبادہ اوڑھ رکھا ہے اور برائی کا چوغمازیب تن کر رکھا ہے۔ رذائل پر عمل کرنا ان کی فطرت ثانیہ اور ذلت و رسوائی اس کا مقدر بن چکی میں ان سے کہنا چاہتا ہوں کہ تمہیں کیا ہو گیا ہے کہ تم گمراہی، بے راہ روی، اور برائی پر مصر ہونا فرمانیوں اور گناہوں پر ڈلے اللہ تعالیٰ کو چیلنج کرنے پر آمادہ ہو! کیا تم کوموت کا خوف نہیں اس ذات باری کا ولی اذکر ہو جس نے ڈرایا بھی ہے اور حکمکی بھی دی ہے اور بارہا شدت کا لہجہ اختیار کر کے قہریت کا ثبوت بھی پیش کیا ہے میرے بھائیوں بنی اکرم ﷺ کے سامنے حوض کوثر پر سے دھنکارے جانے اور جام کوثر کی سیرابی سے محروم رہ جانے کا بھی خیال کرو۔“

حضرت اسماء بنت ابو بکر صدیق ؓ سے مرسوی ہے کہ رسول اللہ نے فرمایا: ”میں حوض

کوثر پر کھڑا تم لوگوں کا انتظار کر رہا ہوں گا، کچھ لوگوں کو میرے سامنے سے ہٹایا جا رہا ہوگا اور ان کو حوض کوثر پر آنے سے روکا جا رہا ہوگا میں کہوں گا، الہی یہ میرے امتی ہیں۔ کہا جائے گا آپ ﷺ کو کیا معلوم ان لوگوں نے آپ ﷺ کے بعد کیا کیا گل کھلانے ہیں ان انہوں نے آپ ﷺ کے بعد روگردانی اختیار کی اور اسلام سے دور ہوتے گئے اور میں کہوں گا ان کو میری نظر وہ سے دور کرو! جنہوں نے میرے بعد دین اسلام بگاڑ ڈالا (متفق علیہ)

محترم بھائیو! قابل تعجب ہے وہ دل جس پر تذکرہ حق کے وقت خشیت طاری نہ ہو لائق حیرت ہے وہ آنکھ جوندا مت و حسرت سے بہہ نہ پڑے! لائق افسوس ہے وہ نفس جو خوف الہی سے لرزہ بر اندام ہو کر حق کی طرف راغب نہ ہو لہذا میرا تمام مسلمان بھائیوں کو مخلصانہ مشورہ ہے کہ ہم مولائے کریم کے رو برو گڑا کر اس کے رحم و کرم کی استدعا کریں، سیاہ کاریوں پر نادم اور پشیماں ہو کر فوراً توبہ کریں، ہر حال میں اللہ کا تقویٰ اختیار کریں اور ہر وقت اللہ کے سامنے دست سوال دراز کرتے رہا کریں۔ خواہ خوف و ہبیت کا عالم ہو یا خوشی و مسرت کا، کیونکہ جو شخص اللہ تعالیٰ سے ڈرتا رہتا ہے وہ مصیبتوں سے محفوظ رہتا ہے۔

آخر میں اپنے بھائی عبد الجلیل ابو ساریہ کا ازحد ممنون ہوں کہ جن کی ذات اس عمل کی اصل محرک ہے اس کتاب کواردو قالب میں ڈھالنا انہیں کی خواہش تھی ہم ان کا اور دارالعلوم الندویہ کا شکریہ ادا کرتے ہیں اور اللہ تعالیٰ سے دعا کرتے ہیں کہ ہمارے اس عمل کو اپنی رضا اور خوشنودی کے لئے قبول فرمائے بھائی عبد الجلیل ابو ساریہ کو کارخیر میں مزید حصہ لینے کی توفیق عطا فرمائے۔ دارالعلوم الندویہ کو دن دو گنی رات چو گنی ترقی عطا فرمائے اور ہمیں اپنے حفظ و امان میں رکھے اور اس عمل کو امت مسلمہ کے لئے عموماً اور میرے والدین، اساتذہ اور اولاد کے لیے خصوصاً صدقہ جاریہ بنادے۔ (آمین)

تمال فی الوجود بعین فکر
 تری الدنیا الدنیة كالخيال
 ومن فيها جمیعا سوف یفنی
 و یبقی وجه ربک ذو الجلال

اسال اللہ سبحانہ و تعالیٰ ان یزیدنا نوراً و یشرح به صدورنا بما فیها من
 الحجج والبراهین الساطعه ، لنعلم اننا علی المراجحة البيضاء لیلها
 كنهارها ، لا یزیغ عنها الا هالک ﴿قد جاءكم بصائر من ربکم فمن ابصر
 فلنفسه ومن عمی فعليها وما انا علیکم بحفيظ﴾ (الانعام: ۱۰۴) و اساله
 سبحانہ و تعالیٰ ان ینفع به ، و ان یجعل اعمالنا خالصة لوجهه الكريم
 لنفوز بسعادة الدارین وهو حسبنا و ولینا وهو نعم المولیٰ و نعم النصیر و صلی
 اللہ وسلم علیٰ نبینا محمد و علیٰ آلہ واصحابہ وسلم تسلیمیاً کثیراً ۔

